

UKUMANYISYA PA MŌSE



Umma ndaga. Kyala akusaye ugwe, Nkundwe Neville. Ulubunju ulununu, binangu. Une ngufimbilisigwa ukukéta apa na apo ukusyagania ukuti kali ukwene ku kulubunju pamo kunamayolo. Ena, une nhobwike ukuya kuno ulubunju ulu. Ukwene kulungwile, kangu umwe naloliloli mu nu bwambililo ubulungule. Uswe tukaya nako akabalilo kākugwa amani kangimma; uswe tuli nako palumu nu kotalala uno, bule? Kilikyosa kikufwana kifuluganike, mu njilayimo.

² Ena, iki kimbelile une ukukābila, une—une ngupyaigila mu nyuma. Kangu une nāli mumano kangu nakatele kulubunju ulu. Kangu une nāsumwike mu kabalilo kingi fiyo, loli une ngāsyagenie u nkikulu āli ni mbombo inywamu iyakubomba bo lula, abene bikufimbilisigwa ukutendeka abana batatu ukwitendekesya kangu polelo ukubēgela ku sukulu ya Ndungu. O, mwe! Ikyulu kyosa ikyakubomba, ukukinda mumo une ninogonelaga ifi fyālipo ifyakubomba. Kangu une ndinkwinogona, “Ena, lilino...” Namayolo mmayolo nābomaba, kangu—kangu une—une ndinkugomokela kukāya ukufuma mbuyo bwa bubāngeli...?..Mwe, ngimba ugwambombo akaya nkafu ukuti ufike ukumwaga? Hum! Une nābikile ama dola malongo-matatu-na-mahano pa ndungu gumo ukuti u mundu yumo anketesyege u mwana, kangu nayumo ābagile ukubomba ikylene.

³ U mwinitu āsimbile mu nyuzi apa pakaya patali'mma. Ena, iki kitikubuka ku iki. Alinkuti umwene āli apa, u luko lumo lwa gwāndiali pamwanya apa mu Kentucky, alinkuti umwene āli mu busikali kabili kosa, umwene āfulasigwe katatu kosa, ukuya mponjoli, umwene ālitugésye ukuya mpapigwe mbupalamani, umwene ābombile ifindu fingu, āpokile u bumi bwa bana babili, kangu yumo ukufuma ku kisoko kangu yumo ukufuma ku kindukimo ikingi, ngwibwa iki fyosa umwene āfimbilisigwaga ukubomba. Kangu kubumalikisyo umwene alinogwine, ena, abene bikufimbilisigwa ukukyunga ubupalamani mbugolofu, umwene ikusasania iswakwingila ukuya gwaboma. Kangu bo umwene abombile, ukufuma ku bandu maelifu mia, umwene ākabile ama voti mahano. Umwene alinkunsuma u sherifu linga umwene ammwagilaga indusu imbimba ukuntula umwene ukusokamo mbupalamani bula, alinkuti, “Ukwene kwāli kuisya nukwitugala kōpe ukusyngutula kāya kala.” Umwene akāli nabo abinake abakufwana ukuntula umwene ukusokamo nkaya. Uko ku kundagisya kwa kiMerika, palema, bule ukwene? Uko ko kotalusya. Mwa America, linga kubomba fingipo, kokuti ugwe ubombege fingipo. Uko ko kotalusya, fingipo ifyakubomba ifi fikuguliligwa ugwe.

⁴ Ena, une ngulonda ukuyobapo ukundagisya kwangu ulubunju ulu pa mumo i kipanga kiswepile kangu kiyilile kinunu mbubonekelo. Kangi bo une ngwisa, abene bali ni kifigo pala ukupa ukusyungutila kwa mbepo kununu. Polelo ikyo kyo kinunu fiyo, kali ywani ali pa lukomano lwa ba kyunganji apa kangu atulile ukukasya iki. Ikyo naloliloli kyali kinunu namaka, kangu iyene yo mbombo inunu iyabwifyusi. Une ngwinogona Nkundwe Hall, linga une ngasoba'mma, abombile ikylene. Iyo yo mbombo nnunu fiyu.

⁵ Lilino, ukwene kwilile panandi, loli umwe mumenye mumo abandu ba bwikemo bayilile. Muketile, ikylene kikaya na kabalilo kasisimikisiyi, bule uswe, Nkundwe Slaughter, Nkundwe Deitsman? [Abakundwe na bangi bikuyoba, "Umma."—Nsimbi.] Itolo kilikyosa itolo mumo uswe tukwegela ikylene.

⁶ Twali ni ngomano innunu kula Kwitongo! Loli une nabagile kwene kukuyoba itolo a masiku manandi aga gakindile. Une nalumbilile ku myesi mina, kisitakwima, kangu une ngali na masyu agakufwana kope nu ku—nu ku heha. Une itolo nafimbilisigwaga mu luko lumo ukuyobela maboko ku nkasi gwangu, umwe mumenye, iki une nalondaga, kangu ikylene mu luko lumo. . . . Kangu polelo ukufuma apo, kangu ukugomokela kuno ikylene kyalyagene nu luko lumo lwa bukya bwabusyobi ubu uswe twalinabo, (fiki, kutalele i lisiku limo kangu kupile i lisiku ilingi), une nalyegile ikipungo ikya naloliloli, ikyaiyolo naloliloli. Kangu une ndinkusumuka, a masiku mabili aga gakindilepo, kangu ndinkwanda kangu. Kangu polelo uswe tuli bakupalisya kwa Ntwa unnunu, palema, panongwa ya bununu bosa ni kisa Kyake kwa uswe, kangu—kangu mumo Umwene ayilile ubununu. Twali ni ngomano inunu fiyo pasi pala, kangu i Ntwa atusayile uswe ukukindilila, mbwingi.

⁷ Kangu ikilo kya mmayolo, kifuki pakati pakilo, Nkundwe Wood alingolile une kula ku nyumba yake, kangu Nkundwe Arganbright pa foni ikundonda une ukwandako mu Switzerland. Polelo, ukwene ko fingi ukukinda ku mundu unkangale.

⁸ Polelo, lilino, u lukomano lwtu ulukonge lukwanda pa lisiku lya kalongo na limo ilya mwesi ugu gukwisa, ku Cadle Tabernacle ku Indianapolis. Ku—ku Cadle Tabernacle mu Indianapolis, ukufuma pisiku lya kalongo na limo ukukindilila mpaka ilya kalongo na mahano. Kangu polelo, ukufuma pala, ukukilania ku—ku Minnea- . . . Minneapolis; ukufuma ku Indianapolis ukubuka ku Minneapolis, Christian Business Men.

⁹ Lilino une ngwinogona Nkundwe Neville alingolile une, kangu une nalondaga ukunnangisya ikyangu. . . ukusosya ukupalisya kwangu ku mwene na ku Neville butatu aba balisile kula nukwimba pa mfwa panongwa ya une, une nali nayo

pakiyolo. Kangi une nâlinsumîle u Nkundwe Neville; ngâli nabo abimbanyimbo nabamo, i kikolo kya Liddick; akabalilo kako Tata. Liddick âbukila ku Kâya ku Lwimiko. Kangi une naloliloli...linga umwanake undumiana, une ndikumbona umwene apa; kangi une ndinkusyagania pankyene pake ukuti umwene âli mwanundumiana gwake gwakilingo. Bo amenye ukuti u baba gwake ikufwa, kisita kupokigwa, alinkubopela ku kâya ukunyega une, bo akâli umwene...kangi u baba gwake alinkupokigwa bo akâli nu kufwa. Polelo ikindu ikinywamu ukukinda fyosa iki undumiana uyu abombilemo siku, kwâli kwisa ukumwega u mundu yumo ukwiputula u baba gwake bo akâli ukubuka. Kangi u butatu bwa Neville bwâlisile kula kangi bâlimbile naloliloli nubumogi ku bene.

¹⁰ Kangi polelo Nkundwe Neville alindalulisisye une linga une nguyobaga ulubunju ulu na namayolo aga, gôpe. Polelo umwe mukuketesya, i Lisimbo likuti, “Suma mbwingi ukuti ugwe...” Polelo Nkundwe Neville naloliloli yo Gwalisimbo pa findu ifyo, fiyo naloli! Kangi polelo une ngubombaga ubununu bwangu bosa.

¹¹ Lilino, une njobile ulubunju ulu, pakuya lyo Lisiku lya Mama, kangi uswe tukulonda ukuyoba ku—ku banike abanini. Une ninogonaga ulubunju ulu lukaya kabalilo kanunu ku—ku banike abanini. Lilino une ngwinogona ukuti i lisiku lya mama...

¹² Lilino, kikayapo nakimo ikinyafu pa kisu kya pasi, iki uswe tukimenye, ukukinda mama ugwabwanaloli, ugwanaloliloli. Kyala asaye u moyo gwake unkifu, u mama ugwanaloliloli, ugwanaloliloli. Loli uswe tuli nabo bingi abingilambuyo umwisyugu aba—aba bikulôleligwa “mama,” aba bakaya mama'mma; abene bo itolo bakikulu aba bali na bana, loli bakaya mama. U mama ugwakayilo-kaiyolo yo yuyo uyu ikupakikisya i nyumba yake, kangi atikulambalala panja ku fipinda nu fimogo, kangi ikilo kyosa, ukukwesa, ukunwa, ikugomokela. Umwene atikufwanapo ingamu insisya yila iya mama. Umwene yo nkikulu itolo, ikyo kyo kyosa, uyu ikuswila u mwana; loli komma mama, panongwa yakuti *mama* ali nukusanusya ukungi ku ilyene. Lilino une—une ngwinogona linga ugwe...

¹³ Lilino, ku Lisiku lya Mama, une ngulonda ukuyobapo nimwene naloliloli kanunu. Une ndinagwe u mama ugwanywili-imfubifu itugesye pala, nimwene. Kangi une ngwinogona, i lisiku, umma ndaga; loli i lisiku lililyosa libagisenie ukuya lisiku lya mama, komma itolo kamokene pa kyinja. Kangi i nongwa ya findu fya Lisiku lya Mama ifi fikubukindilila lilino...

¹⁴ Kangi une ngukéta uswe tulipo banandi itolo, kangi uswe twesa tumanyene yumo nu nnine. Uswe twe bandu bakukâya, kangi iyo yo nongwa uswe tukuyobaga injila iyi.

¹⁵ Une ngwinogona ukuti u mama abagisenie ukuyindikigwa i lisiku lililyosa nukufwanafwana, uko ko kutalusya, u mama ugwanaloliloli. Kangi, loli i lisiku ili abene bikulikölela Lisiku lya Mama, likaya nakimo nkisu loli butoyofu bunywamu bwa biashara, itolo ukunyaka abandu panongwa ya hela. Kangi ikyene kyo kikosyasoni kwa mama, i Lisiku lya Mama, pa kamokene pa kyinja, “Ena, uswe tutikubuka ukakunkéta umwene, loli uswe tukuntumilaga umwene akapambo akanini ka maluba kangi ikyo kisakufwanikisyaga ikyene.” Uyu aka mama! Mwe, bununu! U mama ugwanaloliloli yo nkikulu uyu ugwe. . . uyu âkuswilîle ugwe, nukukugana ugwe, kangu ugwe kunkéta umwene kangi kuyoba kwa umwene akabalilo kosa. Ugwe kuyoba u lugano lwako ku mwene akabalilo kosa, komma itolo i lisiku limolyene mu kyinja.

¹⁶ Loli bo une ngâli itolo ukwanda pa bukino bwa kapango kangu akanini, une ngulonda itolo ukuyobapo iki, nukwiyandisya. . . Bamo mwa umwe, mwe bingi ba umwe mufwile, bingi ba abene bakindile ukufuma iki kyâtendekigwe. Umwene mwâli mu 1933.

¹⁷ Ngimba umwe mwâketile mu kalatasi gwa nyuzi ikilo inandi isi sikindilepo mumo unkikulu yula alingógile u nnyambala yula? ukunsopa umwene panja mu njila ya kwendesyala iligali kangi itolo ukugomokela nyuma kangi ukubuka ukwenda ni ligali lyake mpaka umwene itolo ukuntyeka umwene mosa pa nsebwe. Kangi abene balinkuti, u—u gwandagilo na bangi, balinkuti, “Ngimba ikyo kitikukulonga mmabyebye gako?”

Umwene alinkuti, “Kyala na une twândile ukukatala mumo abakikulu bikukyungiligwa.” Huh! Ena, umwene yo kyakwiputako. Uko ko kutalusya. “Tufikilepo ukukatala.” Kibagile ukwiyikilisyá pási bulebule i kisu iki? Uswe tukubukaga ku butali bulebule kisita bulongi Bwakyala, une nguswiga? “Kyala na une”? Linga Kyala âtobesigwe panongwa ya syosa isi syâbikígwe pa Mwene, Umwene akabagíle ukuya Kyala, isyo syo syosa. “Kyala na une”? Mwe! Kyala akaya nakimo isyakubamba nu luko lwa ikyo. Nguswiga akabalilo kako umwene ali kwisilya mbotolwe, ngimba umwene isakwinogonaga fiki ifya ikyene akabalilo kala? O!

¹⁸ America! Lilino, ugwe kumbukilaga, linga ugwe ukasimba iki, simba ikyene. Uku ko kusakikisya kwangu. Muketile? Mu 1933, bo uswe twâli ni ngomano pási apa pápo ikyaiyolo, Une ngusubila kipanga kya Church of Christ kili pala lilino, ikyene kyâli kyo kikûlu. . . Ikyene kili papapa apa, Nkundwe Neville, papapa ukugolosya pási. Charlie Kern itugasyaga kula. Ngimba ikyene kyo fiki. . . Akáya ka bapina ukukilania apa pa Meigs Avenue. Mu 1933, une nâkabíle itolo Ford ya 1933, kangi une ndinkuyîputila iyene ulubunju lula kwa Ntwa. Kangi, bo ngasokako ku káya, une ndinkuyibona imboniboni. Une

nsimbile iyene, i kalatasi ingũlu iya yelo yikāli yikugũlili mu li Bangeli. Une nākubwene ukumalisya kwa kabalilo kukwisa.

¹⁹ Kangi, ugwe balinga aba babagile ukukumbukila iki iligali lya '33 lyābonekelāga ku nyuma kula? O, iliyene yāli uluko lumo likũlu bo *ulu*, kangi injila pamwanya ku nyuma, kangi ukutumuligwa panongwa ya ligudumu lyakongelela ukulipayikapo. Une ndinkuyibona i mboniboni, ukuti, “Bo u Kwisa kwa Ntwa kukāli, ukuti amagali gisakubonekaga bo li lifumbi.” Balinga aba bikukumbukila ukusakikisya kula? Alipo yumo āsyele nkati mula? Nkundwe Seward abukile. Kangi une ngusakikisya. . .Ukwene kwāli mu 1933 bo uswe tukuya ni ngomano kuno. Une ngusakikisya itolo kifuki bosa ba abene bakindile, ukufuma akabalilo kala.

²⁰ Kangi une nāsakikisye, ukuti, “America, u kyala gwabo gwa kwanda isakuyaga nkikulu.” Ikyo kyo iki ikyene kili. Kilikyosa kibumbigwe ukufuma pa Hollywood. Une ndinafyo i findu fisimbigwe ukufuma ku FBI ifi fibagile ukuswigisya umwe ku bubongotoke itolo—itolu ukuti mbabule umwe, kulakula kuko. . .Kangi ikwiywelula pa ndondwa sya ma filimu isi, akayapo na yumo gwa bene, kifuki, loli aba bo balogwe. Kangi aba FBI bāfumwisye ikyene itolo lululu ulu. Une ndinakyo ikyene pa mfikalatasi. Kangi polelo bosa ba abene bikwendendeka, bōpe aba indondwa sya mafilimu, kuko umwene āsisimikisye, abene bālingile mula nukubupimba abene, bikwitugasya na ba nnyambala, amadola malongo-mabili-na-mahano kangi malongo-mahano ikilo kimokyene, u nnyambala, bosa mmwanya na pāsi, mu Hollywood na kulikosa, bāli ni nyumba syākusofu kangi abanyambala ku nyuma mula kuko abene bābatumaga abene panja ku ba nyambala aba. Kangi ikyo kyo iki uswe tukuketesyako, senemaa, kangi—kangi panja pala pa fiketelo ifi ni fingi, kangi ukwitikisya abana bitu bafikōlelege ikyo kifwani. Kangi polelo ukukikōlela ikyo *mama*? Ikyo kyo njila ndali fiyo ukufuma ukuya mama. Ikyo kyo kinyanyasi. Ikyo kyo katikati. Kangi pōpe abene bikutendeka u bukũyo ubwa lisiku ili. Uswe tukubitikisya abene. . .u luko lwa myenda igi abene bikufwala, ketesya abakikulu ba America bikufwala lulalula lula itolo bo abene, kangi kilikyosa. Naloliloli. Kangi u kyala gwa America yo nkikulu. Komma Yehova; abene basyumbutwikeko ku Ikyo. Komma kwa *mama* lilino, lilino bika ikyo pa lubafu, ikyo kyo kindu kyabusisya uswe tukuyobaga ikyo ikyo; loli une ngusanusya *nkikulu*.

²¹ Kangi, kumbukilaga, une ngusakikisya ukuti bo kukisa ukupyuta ukukulumba, kikyo une ndikuyoba u Ntwa āmbulile une iki, loli une ngwitika kikuyaga ngapo i kindukimo kikubonekaga pakati pa lilino pamo mu kabalilo kamo mu '77. Ikyene kibagile ukubombigwa isala iyi. Loli pakati pa lilino na '77, Une ngusakikisya ukuti pamo ukubongotoka ukukulumba

pamo ukupyuta ukumalisye ukwa kisu kyosa, pakati pa lilino na '77.

²² Une nāsakikísye ikyene, mu 1933, une nāsakikísye ukuti abakikulu bikūmilisyága ukwikilila mu lwiho kang'i i kisu kikukindililaga ukugwa, kang'i abene bikūmilisyága kwa mama, pamo ukungana mama bo lula, mpaka abene bikwisaga ukuya, u nkikulu ukuyafa kifwani. Kang'i ukukindapo akabalilo, ukuti, "America isakulagililigwaga nu nkikulu." Simba ikyene kang'i mukéte linga ikyene kikaya kitalusye. U nkikulu isakwegaga u buyo bwa Pulezidenti pamo i kindukimo, ubwa maka amakulumba, agapamwanya pamo mwa America.

²³ Akabalilo kako, une nguyoba iki nu luyindiko, banakamba, akabalilo kako unkikulu ikusōka panja pa kubupiyilo, umwene asokilepo pa buyo bwake. Uko ko kotalusya. Kula ko kuno umwene abagile ukuyako. Panja pa apo, umwene asokilepo pa buyo bwake. Kang'i lilino, une ngaya nkafu pa bene, loli une itolo nguyoba iki kyo Bwanaloli kang'i iki i li Bangeli. . .Kwaliko ukuti u nnyambala āli mutu gwa nyumba, loli ikyo kyāli mmasiku ga li Bangeli. Umwene akaya ntu kang'i'mma. Umwene yo kyakwangasya, pamo umwene yo. . .pamo nkyunga-mwana pamo i kindukimo. Kang'i lilino, umma, abene bikulonda ukupakikísya imbwa, ukubomba ifyamasya imbapo, kang'i ukupimba aka nimbwa akanini akakūlu ukusyungutila mmaboko gabo akablilo kalikosa, ukuti ugwe ubagile ukwendendeka ikilo kyosa.

²⁴ Une—une ndikuyoba isya mama. Kyala akusaye abene. Ikyo kyo kikukolelela ikikolo palikimo lilino, mwasinda, yo mama ugwanaloliloli, nnunu, gwabusisya, mpokigwa-na-Kyala. Uko ko kotalusya.

²⁵ Loli i soni isya mumo bīkilile pási abakikulu bitu bayilíle! Une ndinako akambakasya ukufuma mu kinyuzi, une nātumwíle ukufuma ku Bwite bwa Kisukyosa ubu bwakindaga, bwakibili, aka kāyobíle, "Ulwiho lwa bakikulu ba kiMerika lubukile kugu, ukuti, ukukinda i myesi mahano na gumo mfishu fya panja, abasikali bana pa bahano bosa basōsigwe mbwegi ukufuma ku bakasi babo, kang'i abene bālyegigwe ku nnyamba uyungi yumo?" Kang'i bakabagíle kópe nukugūlila ukuti abene bise ukufuma ku fisu fyapanja, abasikali kwisilya kula bikufwa pa ngunda gwa bwite! U mundu yula uyu ikubomba ikyo atikufwana ukukōleligwa mama, iyo ngamu insisya. Umma, iyene yitikufwana. Polelo une bwila ngukōleligwa "mbenga-bakikulu," loli une ngaya'mma. Une ngwinogona ukuti u nkikulu kyo kindu ikinunu, kang'i mama, fiyofiyo. Loli abene bayega pa buyo bwabo kang'i komma ukwega u buyo bwa nnyambala, kang'i komma ukwega u buyo bwa Kyala.

²⁶ Kang'i ulubunju ulu une mbilike i kipanga kya bwikemo kikuyoba, ukuti, "U mama ikulagila i ndonwa sya Kumwanya,"

kangi fyosa ifi. Une mbagile ukwinogonela aba Katolika bikubomba ikyo pa Maria umfunde, na fyosa fya luko ulu, iki, ifyakwiputa bala abakikulu abafwano, Mwikemo Cecilia kangi bosa bo abo, iki kyo bumbumbigwe bwa pamwanya ukukinda kosa ukwiputa-misyuka. Ikyo kyo kyosa ku kyene. Kilikyosa iki kikwima pakati na bafwe kyo kwiputa-misyuka. Polelo, alipo yumoywene ntiga u Mwimilila-pakati pakati pa Kyala nu mundu, kangi uyo yo Kristi Yeso. Uko ko kotalusya. Komma u mwikemo uyungi, nakimo panja pa Ntwa Yeso Kristi yo mwene ntiga Yumoywene Yuyo yo Mwimilila-pakati pakati pa Kyala nu mundu. Loli akabalilo kako une ngukéta i fipanga, kópe nukwisa kunyuma kwa kigemo, bosa u busisya bwegígwe ukufuma kwa Kristi nu kubikigwa pa mama, bosa u busisya bwegígwe, polelo—polelo abene bikwanda kangi apo po ugwe ulipo.

²⁷ Polelo, loli alipo asyele u mama ugwabwanaloli. Ntufye Kyala! Itolo bo akabalilo kako ugwe kunkéta u nsyobi; alipo u Nkristi ugwabwanaloli uyu ikwitugasya ubumi bula. Pápo ugwe ulinagwe untuli, ugwe ulinagwe unhiyi. Ikyo kyo katikati kitalusye. Kangi lilino, u luko lula ulwa mama kangi u luko lula ulwa mwana, uswe tukulonda ukuyobapo lilino mu li Bangeli.

²⁸ Lilino une nguswiga, ngimba balumiana banini balinga na balinwana uswe tulinabo ulubunju ulu? Linga ugwe mwapilikisye ulufumusyo lwa Nkundwe Neville mmayolo. . . Ngimba balimiana na balindwana balinga aba bikulonda ukwisa kumwanya kuno nukwitugasya ku kikota kya kunkyeni akabalilo kako une nguyoba kwa umwe? Ngimba ugwe kulonda ukwisa kuno? Filipino ifikota kimokyene, fibili, fitatu, fina, fihano kuno; kimokyene apa, fyo fihano na kimokyene, kangi utukota tumo utunini kubwa kuno. Ngimba umwe mukulonda ukwisa ku nkyeni, bamo mwa umwe binitu banini mubagile ukwitugasya kisita mama gwinu, kangi ngimba mubagile ukwisa kuno? Umwe mukwambililigwa ukukinda! Aba mama bikwisa. . . [Nkundwe Neville ikuyoba, “Filipo ifingipo; ifingi ukukinda fyosa fya ifyene nkipinda kya sukulu ya Ndungu.”—Nsimbi.] O, ifyene fili nkipinda kya sukulu ya Ndungu. Ena, ikyo kyo kinunu. Uswe tukugülilaga amaminiti manandi, kangi tukuyobaga, kangi abene bikusókaga panja mu ma miniti manandi. Kangi uswe tukukōmanága ukusyungutila, utwa maso amanini amatitu, aga bulauni, aga blu, pamwanya apa, kangi—kangi ukuyoba kwa yumo mwa aligwesa gwa béne. Lilino, balinga bangánile u Ntwa? Yoba, “Ameni.” [Ikilundilo kikuyoba, “Ameni!”] Umma ndaga.

²⁹ Lilino une ngulonda ukuyoba ku ba mama na bana, kangi ikyene kisosolígwe ku bene.

³⁰ Ikilo iki, linga u Ntwa iganile, une ngulonda ukuyoba pa kika ikyakwanda iki Yeso ábombíle, kangi mumo ikyene kyábombelígwe, kangi na maka, kangi ngimba Umwene ábombíle fiki akabalilo kako Umwene ábombíle i Kyake. . .

Ngimba balinga aba bamenye iki kiyali kika ikyakwanda iki Umwene abombile? Yoba ikyene, mwesa palikimo: “Alinkusanusya a misi ukuya bwalwa.” Uko ko kotalusya, i kika ikyakwanda Umwene abombile. Lilino, linga u Ntwa iganile. Akabalilo kosa une nabalaga, ulubunju ulu, ikyene kilinkwisa itolo pa minogono.

³¹ Une nguketa uswe tulinagwe u mwinitu unnun, Tata. na Mama. Yeker ku nyuma kula, ulubunju ulu. Une itolo nisile ukuketesya abene bo une ngusyumbutuka ukusyungutila iliyengo injila iyi. Ili siku limo une nalyegile ukupimigwa; une ngufimbilisigwa ukwikyunga ni mwene panongwa ya kupimigwa panongwa ya mbombo ya fisu fya panja. Kangi, akabalilo kako une ngusoka, ywani uyu une nalyagene nagwe loli yu Tata. na Mama. Yeker, bitugesya panja pala mbofesi—mbofesi.

³² Dr. Schoen, mu Louisville, u nkundwe ugwa kiKristi unnunu fiyo. Une ngubabula umwe, une naloliloli nalyagene nu nnyambala ugwanaloliloli, ugwanaloliloli yumo uyu itikaga mwa Kyala kangi ikubika u lusubilo pala. Umwe mumenye fiki? Une ngubabulaga umwe. Une ngubaga aba dokotala bingipo bikwitika mu bumbulusyo lwa Bwakyala ukukinda une ngwaga abalumbili. Uko ko kotalusya. Ugwe kuyoba ku bene. Bikuti, “Naloliloli.” Kangi akabalilo kako umwene. . . Akabalilo kako une nabukile ukundeka, umwene alinkwega ikiboko kyangu, umwene alinkuti, “Nkundwe Branham, ugwe kubomba ifingipo ku bundu ukukinda une mbagililemo ukubomba.” Umwene alinkuti, “Uko ko kotalusya.” Alinkuti, “Ugwe ubagile ukubatula abandu aba une ngabagile kope nukubapalamasya.” Alinkuti, “Uko ko kotalusya.”

³³ Une ndinkuti, “Ena, naloli, ugwe ubagile ukusona, pamo ukubika ikifupa, pamo i kindukimo bo ikyo. Loli Kyala yo ikubomba ubumbulusyo.”

³⁴ Umwene alinkuti, “Uko ku kotalusya.” Ameni. O, une nkuganile ukuketa abandu abapapate-mminogono, abinogonakanunu. Une ngwinogona isya bupanje, kangi isya ba dokotala ba mikota, kangi aba dokotala ba ndepa sya mfifupa, ba dokotala ba fifupa, ubumbulusyo Bwakyala, kangi fyosa palikimo, linga kimo mwa ikyo kibagile ukuntula yumo, une ndikunyuma kwa ikyene. Kangi akabalilo kako ugwe tutigi u dokotala ikunhelula undumbili; undumbilili ikunhelula u dokotala; kangi ugwafifupa ikunhelula—ikunhelula ugwabupanjo; ugwabupanjo ikunhelula u dokotala gwa mikota; ugwe ubagile ukwinogonela iki, kilipo kimo ikinyonwo ikya kwiganagwimwene pabuyo bumo. Uko ko kotalusya, nongwa yakuti yumo mwa aligwesa gwa bene asisimikisye ukuti abene bikutula umundu yumo. Uko ko katikati kotalusya.

³⁵ Lilino ikindu kya icyene kyo, une ngwinogona, linga ikinyonywo kyitu kitalusye, kangi i ndumbula syitu ndalusye ku bandu, uswe tukulondigwa twesa ukubomba palikimo ukubatula abandu abinitu, ukutendeka u bumi ubupepeko. Kangi polelo ikinyonywo kyako kyo kisita-kwiganagwimwene, ukupa u lutufyo kwa Kyala Yuyo ikupa ifindu fyosa kisitantengo. Ameni. Ena, nkulumba. O, uswe tukufimbilisigwa ukuya na kamo aka kwiganagwimwene napamo; icyene kiyege kipelelesye.

³⁶ Linga u dokotala gwa ndepa syamfifupa abagile ukutula *iki*, kangi u dokotala gwa fifupa ikutula *iki* kimo, u dokotala ugwabupanjo ikutula *iki* kimo, kangi i kindukimo ikingi kikutula *kila* kimo, unko uswe twiputilege ku fyosa fya icyene, ameni, ukuti Kyala isakutulaga itolo abandu Bake abapala ukuya kanunu kangi bahobofu. Panongwa yakuti, uswe tukaya na kabalilo katali fiyo ukwitugasya apa, a masiku manandi itolo kandi uswe tuli pa nsebwe, tubukile ku buyo ubungi. Polelo iki uswe tukugela ko kutendeka u bumi itolo ukuya bupepeko ukuti umwe mubagile ukuya na kabalilo kanunupo akabalilo kosa aka umwe muli apa. Ameni.

³⁷ Lilino pa linyinogono ili, uno uswe twinamisye imitu gyitu bo tukali uswe ukwigula ili Bangeli, kangi tuyobe kwa Mpoke unganigwa gwitu.

³⁸ Gwakisa gwitu, Tata Gwakumwanya, uswe tukwisa nukwiyufya fiyo ulubunju ulu mu Kuyapo Kwako, nukukupalisya Ugwe pamwanya pa filifyosa ifi fyalipo siku pa kisu, pamo fisakuyako siku, panongwa ya Ntwa Yeso Kristi. Kabuno, Umwene ali yo Yuyo Uyu atwele u mundu na Kyala palikimo, nukusayania uswe twebapelakisa basitakufwana, bahesya basitakyala, kubutali na Kyala, nu—nu lusalo, ubwa twibene, uswe twalyegile u lusalo lwitu twibene nukusokapo ukufuma ku Mwene. Kangi Umwene ali nnuu fiyo ukwisa, kangi akabalilo kosa uswe twali basita kubohosya kwa Kyala, akabalilo kosa uswe twali batulwanongwa, kubutali na Kyala, Umwene alinkutusayania uswe ukogomokela kwa Tata, ukwisila mu kōna kwa Lilopa Lyake Mwene.

³⁹ Mumo uswe tukupalisya Ugwe panongwa ya Mwene! Kangi umwisyugu ikwima ukuya Gwapakati, Yumoywene ntiga pakati pa Kyala nu mundu, Uyu abagile ukutendeka u lwiputo ukwisa mu Kuyapo kwa Kyala, ukwisila mu kigemo kya Lilopa Lyake Mwene ili Umwene alyonile ukufuma ku kisu ukubuka ku Lwimiko. Ukwisa ku kisu iki mu njila ya kibaga kimo, ukupapigwa ukufuma nkolofwa. Ukusōka ukufuma nkisu, ukwisila u lufundo ulukulumba. Ikisu kikandōndaga Umwene mma. Kumwanya kukābagile ukummwambilila Umwene, panongwa yakuti Umwene ali ntulwanongwa, Umwene ali ni mbibi syitu pa Mwene. Ikisu kikandōndaga

Umwene. Abene balinkunkana Umwene, “Sōkako ku Mundu gwa luko ulu!” Umwene āli pōpe...kisita bōpe nu buyo ubwakupapiligwapo, pamo u buyo bwakufwilapo. Kangi Umwene alinkupayikigwa pakati pa Kumwanya na pa kisu; Kumwanya kulinkutoligwa ukummwambilila Umwene, pamo i kisu kilinkutoligwa ukuya nayo Umwene. Kangi Umwene alinkufwa, mu njila yiliyosa, ukutupoka uswe ukufuma ku butulwanongwa, ukutubumbulunya uswe ububine bwitu, ukutup uswe ubuhobofu kangi ukwitugasya ukununu akabalilo kosa uswe tuli pa kisu. Gwe Mpoki! O, mumo uswe tukupalisya Ugwe panongwa ya Mwene!

⁴⁰ O KƳala, itikisya ulutufyo lwitu lulilosa ulwa ndumbula syitu lonekelega ku Mwene, kangi Mwene ntiga. Tukusuma u luyindiko lulilosa kangi u lwiputilo lulilosa, kilikyosa iki kikusōka ukufuma ma milomo gyitu pamo i ndumbula, kili bikigwaga pa Mwene Yuyo mfwane gwa fyosa, Umwene Yuyo alitugesye pa Kikota ili siku limo, ni li Buku nkiboko Kyake. Nayumo u nnyambala Kumwanya pamo pāsi āli mfwane pamo ābagīle nukukéta itolo pa Buku, pamo ukwabula i Fimyatiko ifi fyātendīke Ilyene ukumyatikigwa. Kangi u Kang’osi uyu yuyo ābūtīgwe, u lwalo lwa kisu, ukwisa, ukwega Ilyene ukufuma kukiboko Kyake, ukwigula i Fimyatiko nukwabula a—a Masyu, ku bandu.

⁴¹ Kangi, Tata, uswe tukusuma umwisyugu ukuti u Mbepo Mwikemo Gwake ikwabulaga i ndumbula syitu ukufuma ku ngisi yake yōsa, ukwābula u lulimi lwitu ukufuma ku kyōsa iki kyamahelu, swaga i mbibi syitu syōsa, kangi egaga i ngisi yitu yōsa, kangi gutaga i ndumbula syitu ulubunju ulu.

⁴² Kangi fiyofiyo a bana banini aba, KƳala, basayaga abene bo abene bikwitugasya apa ulubunju ulu na ba mama babo abaganigwa. KƳala, mumo uswe tukukupalisya Ugwe panongwa ya bwāmama, panongwa ya bakikulu ababwanaloli! Nkati mwa ngisi yosa iyi nu kwiputafifwani, kangi ububwapufu nu bubole bwa kisu kyapasi, pōpe uswe tuli nabo aba mama abanaloliloli, ababwanaloli. Mumo uswe tukukupalisya Ugwe panongwa ya bene! Abakeke na bakangale, bosa bafwanefwane, uswe tukukupalisya Ugwe, Tata, panongwa ya bwāmama ubwanaloliloli. Kangi uswe tukusuma, KƳala, ukuti Ugwe kubasayaga abene.

⁴³ Pakukukéta, pakuti bitugēsye apa ulubunju ulu, bingi ba bakundwe bītu na bākalm̄bu, bafwele amaluba amelufu, pamo u bulenge na maluba amelufu, ukusanusya ukuti u mama gwabo umpala unkemesigwa akilenie ukukinda ikyakwikinga, ku lubafu ulungi; bakafwa mma, loli bumi kwa bwilanabwila. Ili siku limo abene bisakwisaga, bōpe, ukusulukila ku kisōko, kangi kula abane bisakumbonaga umwene kangi, ku lubafu ulungi.

Bingi bafwele amaluba amakesefu, mama akāli ali apa. Uswe tukukupalisya ugwe panongwa ya ikyo.

44 Tukurumu ukuti Ugwe kwisa kutusaya uswe palikimo mumo uswe tukufunda i Lisyu Lyako, kabuno uswe tukusuma ikyene mu Ngamu ya Yeso. Ameni.

45 Lilino u Ntwa abasayege umwe. Kangi uswe tukwanda itolo pa Lisyu ulubunju ulu. Lilino, ikyekwanda, bo ikanda ingino innini iyi, une ninogonile aba mama kangi abanike abanini. . . . Kangi abene lumo bikumbilikaga une, pakuti ikindu iki kili nalyo i lisyu ilinywamu. Kangi unu nguyapa kupa ulukino ulunini, panongwa yakuti une nāketesyāga lilino mu ngomano syangu, utubalilo tumo ingino sikutūla fiyo. Ngimba umwe mutikwinogona lulo? Abinitu abanini bikupilikisya ikyene kanunupo. Une ngukéta pa balumiana babili abanini, aba maso-makesefu bitugesye, bikukéta kwa une lululu ulu, aba bisakuyaga banyambala kilabo linga isakuyangako kilabo.

46 Kangi lilino bo tukāli ukuya nalo ulukino lululuosa, pamo kalikosa akangi aka kakubombigwa nkipanga, ikyene kikufimbilisigwa ukuya nu lwalo lwa mu li Bangeli. Ameni. Ulwene lukufimbilisigwa ukuya lwalo lwa li Bangeli. Ikyakwanda, unko uswe tukusanukile kula kwa Matai, untu gwa 16 na manandi ga 25, kangi uswe tukubalaga amanandi aga. Ikyakwanda, akabalilo kosa aka uswe tukubala, ukwitendekesya, lumo ukufika akabalilo kala abinitu abanini bisakuyaga basōkile. Lilino Matai 16:25, uswe tukubala iki:

Kabuno aligwesa uyu isakupokaga u bumi bwake isakutagaga ubwene: kangi aligwesa uyu ikutaga u bumi bwake panongwa ya une isakubwagaga ubwene.

47 Lilino, ili lyo Lisimbo ilyakulondigwa fiyo. Unko uswe twesa tubale iliyene palikimo. Ngimba umwe mukuyoba fiki? Aligwesa, abana banini na bosa, palikimo lilino. [Nkundwe Branham na ikilundilo itolo mosa mu Lisimbo palikimo—Nsimbi.]

Kabuno aligwesa uyu isakupokaga u bumi bwake isakutagaga ubwene: kangi aligwesa uyu ikutaga u bumi bwake panongwa ya une isakubwagaga ubwene.

48 Umwe mumenye, balumiana na balindwana, kangi une mmenye abakusipo bisakwikyela iki itolo lulalula bo banike bikwikyelaga. Loli, i Lisimbo lila lyākulondigwa fiyo! Kangi a Masimbo gamo gākulondigwa fiyo mpaka Kyala ikugabika agene mu syōsa sina isya Inongwainunu: Matai, Mariko, Luka, na Yohani. Loli, iki kyāli kyākulondigwa fiyo mpaka Umwene ākibikile kahano na kamokene kosa mu Ingongwainunu! Kahano na kamokene kosa iki kyāsōkile pa milomo Gyake Gyene, Yeso.

49 Lilino kula kwa Mariko, uswe tukusanukila kula, ku ntu gwa 8 gwa Mariko, kangi ukwanda na manandi ga 34, kangi une

ngubalaga gamo kula. Kangi une ngulonda umwe ukuketésya apa kangi, ukukindilila kunandi itolo ikya iki kuko Yeso áyobíle ikylene. Kangi kumbukilaga, Umwene ákibikíle ikylene kahano na kamokene kosa mu Inongwainunu, ukuti ikylene kisisimikigwege! Bubili bo buketi, loli Umwene ábikíle ikylene katata kosa ka ikyo, muketile, ukuti ikylene kiyege naloliloli ukuti umwe mukukumbukilaga ikylene.

Kangi akabalilo kako umwene ábombíle—akabalilo kako umwene ábombíle lulo abakólíle ku mwene kangi abafundigwa bake bópe, umwene alinkuyoba ku bene, Aligwesa uyu isakwisa kungóngaga une, unko umwene íkanege mwene, . . . apimbege ikipingika kyake, kangi angóngesyége une.

⁵⁰ Lilino, yumo mwa basanusyi alinkubika, “Apimbege ikipingika kyake nu kungóngesya Une i lisiku lililyosa.” Lilino, lilino amanandi ga 35. Pilikisya:

Kabuno aligwesa uyu isakupokaga u bumi bwake isa kutaga ubwene; loli aligwesa uyu isakutagaga u bumi bwake panongwa ya une kangi ni nongwainunu, yulayula isakupokaga ubwene.

Kabuno go kyo kiliku iki kisamfunjisyaga u mundu, linga umwene isakufunjaga i kisu kyosa ikyapasi, kangi nukutaga u moyo gwake mwene?

Pamo kyo kiliku iki u mundu isakupaga fiki ifyakutabilila u moyo gwake?

⁵¹ Lilino unko uswe twege ilinandi lya 35 ili kangi twandisye iliyene palikimo lilino. Umma ndaga. Lilino unko uswe tuyobe iliyene palikimo. Uswe tukwegaga u Mariko 8:16, lilino unko uswe tuyobe iliyene palikimo; Mariko 8:16, ngusuma uluhobokelo lwinu, Mariko 8:16, 35. Umma, une nsóbile ikylene pópe. Mariko 8, nhobokelaga une. Mariko, Mwikemo Mariko, untu gwa 8, ilinandi lya 35. Lilino unko uswe tugele iliyene. Mwikemo Mariko, untu gwa 8, ilinandi lya 35. Lilino uswe tulyágíle iliyene. Unko uswe tulibale iliyene. [Nkundwe Branham ni kilundilo bikubala i Lisimbo palikimo—Nsimbi.]

Kabuno aligwesa uyu ikupokaga u bumi bwake isakutagaga ubwene; loli aligwesa uyu isakutaga u bumi bwake panongwa ya une ni ngongwainunu, . . . isakupokaga ubwene.

⁵² Ikyo kyo kyapamwanya? Lilino, uswe tukubukaga itolo nkweni na kapango kitu akanini, kangi akabalilo kako abanike bikwisa abene bikwegaga u buyo bwabo. Mwe bapakikisya-bahesya ketésya abene pápo abene, mwákimyemye. . . umwe kétaga linga umwe mubagíle ukubatwala abene nkati muno, bo uswe tukwega nukupa a kapango kitu. Uswe tukwálaga

iki, ulubunju ulu, pa lukino. Kangi une, akabalilo kingi, apa a masiku manandi aga gakindilepo une. . .

⁵³ Nkundwe na Kalumbu Woo âli na une, une ngusubila, kumwanya kula ku lukomano lwabumalikisyo, kangi une nayobaga ku fyakulya Fyandubunju fya Christian Business Men. Kangi une nabapele ulukino ulunini lwa Sakai mu. . . mmwanya mu mpiki gwa nkuyu, kangi, akabalilo kako Yeso âlisiléko, na mumo umwene âlyegile ikindobo ikyantayo, umwe mumenye (nukukinisa ikyene), kangi ukufyuka mu mpiki, ukumbona Yeso; ugwa kukyulusyakyulusya itugesye mmwanya mu mpiki, umwe mumenye, ukwifisa ukufuma kwa Yeso. Kangi Yeso akâmenye kuko umwene aliko, tutigi, umwe mumenye. Kangi polelo umwene alinkuti, “O, abene bikumbula une ukuti u Nnyambala yula ikumanya ifindu kangi abagile ukuyobela-ngânîla ifindu, kangi ikumanya kuko iswi yâli ni kikopala. Une ndikwitika ikyene'mma.” Kangi Yeso alinkwenda palapala pási pa mpiki. Kangi umwene alinkuti, “O, Umwene ikutoligwa ukumbona une, une nitugesye mmwanya mu mpiki.”

⁵⁴ Yeso alinkwima nukukéta mmwanya, nukuti, “Sakai, ika pási.” Akâmenye kwene ukuti umwene âli mmwanya mula, loli Umwene âmenye ukuti umwene âli yo ywani.

⁵⁵ Polelo une ngwinogona ulukino ulunini utubalilo tumo lukutûla abandu baiyolo, abalumiana na balindwana baiyolo, kifwanefwane ba bakeke.

⁵⁶ Polelo lilino ugwe ubagile ukundalusya une, ukufuma pápo iki kimalike, “Nkundwe Branham, ngimba ugwe kufyaga kugu ifya bandu aba ni ngamu?” Bamo mwa abene, une ndûligwe nu mwinangu unnunu, Nkundwe Booth-Clibborn. Kangi uyungi na Josephus, ugwasymbukulu unkulumba. Kangi polelo amabuku pa syambukûlu aga une mbalile, isya kyakuboneka iki, na fyosa. Kangi umo mo une ngusyagila inongwa syangu ukufuma mwa iki une ngupaga u lukino ulubunju ulu, pa iki.

⁵⁷ Une ngukéta abanini bitu bikusôka panja lilino, kangi ku kapango aka ulubunju ulu káko uswe tukupaga. Lilino umwe mwe balumiana na balindwana banini, linga umwe mubagile, nu bwingi bwa aba bikulonda, isaga itolo pamwanya apa pankyeni. Uswe tulinafyo i fikota fihano pamo finano na kimo fisitabandu. Linga umwe mukulonda ukwisa kunokuno pamwanya apa, uswe tukuhobokaga ukuya na umwe. Abene bikwingila itolo nkabalilo kake ku kalukino akanini panja kuno.

⁵⁸ Kangi lilino umo mo mumo une ngwisa ukusyaga i nongwa, mumo une ngwisa ukuyaga iyene. Yumo abagile ukupika nukuyoba, “Ena, une ngabalamo siku ikiyabo kila mu li Bangeli.” Loli, linga ugwe ukâbombile, isyambukûlu syâsyagile ikyene, umwe muketile. Polelo akene ko kosa kapanga kafwanefwane, kwene kukuti akene kapegígwe mu—mu—mu luko lwa lukino lunini.

⁵⁹ Kangi, polelo, ikyo kyo kyene! Ikyo kyo kyene! Uyo yo nkundwe gwako unnini? O, umwene naloliloli ikuboneka bo ugwe! Kangi umwene yo ndumiana unnunu. Ugwe ubagile itolo ukumanya ukuti umwene yo ali. Umma ndaga.

⁶⁰ Lilino umwe mukulonda ukwisa pa mwanya apa nukwitugasya pási apa? Balipo abalindwana abanini babili, pamo balindwana banini batatu. Mwe, ikyo kyo itolo kinunu kangi kinyafu! Lilino une ngulonda... Akapango akanini aka ulubunju ulu ko ka balindwana na balumiana banini. Ndindwana Collins, une ngusubila uyo yo ugwe pala, kangi undumbugo unnini uyungi; ugwe kulonda ukubuka kulakula kula, luuki, nu kwitugasya pási. Ena, une ngusubila bulipo u buyo papapa apa, linga u nkikulu abagile—abagile ukusosyapo aka buku-kamunyambi kake. Kangi—kangi polelo papapa ukukilania *apa* filipo ifikota fibili ukukilania apa.

⁶¹ Une ngulonda bosa aba balumiana na balindwana abanini pa mwanya apa kunkyeni, ukuti une njobe ku bene. Apa, apa uswe tulinafyo ifikota fimo apa. Uswe tukuketesyaga itolo ukuti umwe mukufyagaga ifikota. Ena, nkulumba. Bamo mwa bene bisakututulaga papapa apa. Polelo, uswe tukulonda iki ukuya itolo ku balumiana na balindwana banini. O, mwe! Ngimba ikyo kikaya kinunu? Lilino ikyo kyo... Une ngusubila ugwe kufimbilisigwa ukuya nafyo ifingipo finandi, Nkundwe Neville, une ngubabona babili abakongelelapo bikusuluka. Kangi lilino ikyo kyo kinunu itolo!

⁶² Ngimba balinga aba mama bali apa? Fyusya ikiboko kyako. O, ikyo kyo kinunu! Lilino, ikyo kyo itolo kinunu kangi kinyafu.

⁶³ Lilino linga umwe balindwana banini muli ku nyumba mukulonda ukwisa kuno, isaga itolo nkyeni, linga umwe muli bakusi bafwane ukuya pa butali na mama. Kangi mama ikulonda ukukutwala ugwe ku mwanya kuno, ena, mbula umwene ukuti ise kunokuno itolo. Ikyene kya kwa mama, yope. Umma ndaga, lilino.

⁶⁴ Une ngubabula umwe, banike, uswe itolo tubalile ilinandi. Ngimba umwe mukulonda ukwandisya n aune? Ngimba umwe mwesa mukulonda ukwandisya ilinandi ili na une? Lilino, ilyene lyo likwagigwa mwa Mwikemo Matai, untu gwa 16 ni linandi lya 26, iki uswe tukuyobaga ngapo. Lilino utunini utu... Aligwesa u ndumiana nu ndindwana unnini, ulubunju ulu, andisya iki na une lilino: [A balumiana na balindwana bikwandisya ukufuma kwa Nkundwe Branham—Nsimbi.] Ikuti, “Mwikemo Matai, untu gwa 16, i linandi lya 26.” Lilino umwe mwandisyege n aune: “Kabuno aligwesa uyu isakupokaga u bumi bwake isakubutagaga ubwene; kangi aligwesa uyu isakutagaga u bumi bwake panongwa ya Une isakupokaga ubwene.” Isakupokaga ubwene. Unko uswe tuyobe kangi: “Aligwesa uyu isakutagaga u bumi bwake panongwa ya Une isakupokaga ubwene.” Kinunu!

⁶⁵ Lilino, balumiana na balindwana, umwe mumenye fiki? Filipino ifindu fingi fiyo nkisu kya pasi ifi naloliloli fyantengo. Kangi kimokyene mwa fingi filu kyo, umwe muli nakyo na yuyumwe umwisyugu, ikyene kyo moyo ugu guli nkati mwa mbili gwinu. Kangi ikyo kyo kindu ikya ntengo unkindefyosa nkisu, kwa umwe. Ngimba ikyo kitalusye, mama? Yoba “Ameni.” [A bamama bikuyoba, “Ameni.”—Nsimbi.] I kindu ikyantengo unkindefyosa iki umwe muli nakyo go moyo gwako. Kangi linga ugwe kupoka u moyo gwako, polelo ugwe kuyaga pakugutaga ugwe. Kangi linga ugwe kutaga u moyo gwako, polelo ugwe kuyaga pakugupoka ugwe; linga ugwe kugutaga ugwe kwa Yesu, muketile. Mmasyu agangi, linga kwitika pa Yeso, ugwe kuyaga mfundigwa Gwake. Kangi linga ugwe kupa u bumi bwako kwa Yeso akabalilo kako umwe muli bakeke bo ulu, kangi polelo ugwe kubukaga uku . . . Umwene isakupokaga ugwe ku Bumi bwa bwilanabwila. Loli linga ugwe—linga ugwe kulonda ukugukuyunga ugwe, ugwe kutagaga ugwe; ena, ugwe kutagaga. Ugwe kulonda ukubombela bo aba abalindwana abanfi na balumiana apa, nukusoka panja nu kubomba mumo abene bikubombela, polelo ugwe kwisa—ugwe ku—ugwe kutagaga ugwe. Loli linga ugwe kulonda ukupa u bumi bwako kwa Yeso, polelo ugwe kuyapakuguponesya ugwe kwa Syepwa na bwilanabwila.

⁶⁶ Lilino, umwe mukukumbukila kila lilino, ukuti ikyene kyo kindu kyantengo unkindefyosa nkisu kyosa, go moyo gwako unnini. Kangi linga kugukuyunga ugwe, ugwe kwisa kutagaga ugwe; linga ugwe kugupa ugwe kwa Yeso, ugwe kuguponesya ugwe. Ngimba umwe mubagile ukuyoba ikyo n aune? Linga . . . [A balumiana na balindwana bikwandisya ukufuma kwa Nkundwe Branham—Nsimbi.] Yoba, “Linga une nkugukuyunga ugwe, une ngugutagaga ugwe; kangi ling aune ngugupa ugwe kwa Yeso, une nguguponesyaga ugwe.” Ikyo kyo kyene! Lilino umwe mukyagile ikyene. Ngimba ikyo kikaya . . .

⁶⁷ A bamama bosa aba bikwinogona ukuti kila kyali kinunu, yoba, “Ameni.” [A bamama bikuyoba, “Ameni!”—Nsimbi.] O, ikyo kyo kinunu! Ikyo kyo kinunu.

⁶⁸ Lilino, umwe muketile, apo po kilipo ikindu kimokyene iki ugwe ubagile ukubomba. Lilino, umwe kindililaga. Linga abene bikulonda ukubombela bo ikyene, kangi nukuya nafyo ifinyonywo-nkisu . . . Linga a balumiana na balindwana bikulonda ukubuka panja pala nu kubomba ifindu, nu kuyoba i nongwa nu kuyoba ifindu ifi fisobi, kangi—kangi ukusyoba nu kuhiya, kangi—kangi ukubomba ifindu ifibibi, ukwegelela mu sukulu, nu findu, kindililaga; abene bikutaga. Abene bikutaga ugwe. Loli linga umwe mugupaga ugwe kwa Yeso, abene batisakubomba ikyo’mma, kangi polelo ikyene

kisakuguponesyaga ugwe. Ikyo kyo iki umwe mukulonda ukubamba. Bule kikaya ikyo?

⁶⁹ Lilino uswe tukuya pakwanda na kapango kitu akanini. Lilino, ulo lo lwalo lwitu, lilino umwe mukumbukilege ikyo. Lilino unko uswe twandeko a kapango kitu akanini. Lilino, ku bandu bakusi, kangu ku—ku batata na bamama, umwe pilikisya, numwe, lilino; umwe, fiyofiyo umwe bamama na batata. Lilino itolo . . .kangu uswe tukwandaga. Ngimba umwe mutuganile u tupango utunini? Mutuganile umwe? O, une mbaganile itolo abene! Fiyofiyo lilino . . .Umwe mukubala i fipango ifi fikaya fyabwanaloli. Loli a kapango aka ka bwanaloli, u Bwanaloli bwa bwanalololi, i Lisyu lya akene. Akene kali mu li Bangeli ya Kyala, polelo akene kikufimbilisigwa ukuya Bwanaloli, muketile, panongwa Ilyene lya Lisyu lya Kyala. I Lisyu lya Kyala lya Bwanaloli.

⁷⁰ “Lilino, umwe mumenye,” alinkuti, “Une ngatele fiyo. Une—une ne—une ne ngatele fiyo ukuti mfwe.”

⁷¹ “Ena,” alinkuti, “fiki ugwe utikubuka mmwanya mwa nyumba nukwakugona utulo? Ukulambala pa kitala, i sofa pa mwanya pala, nukwakugona utulo.”

⁷² Umwene alinkuti, “Loli, o, une ngatele fiyo.” Umwene alinkuti, “O, lūki, linga ugwe gwaaketile ifi une naaketile umwisyugu! O, une ne . . .une, fiki . . .Une ndikulonda fyope ni fyakulya fyakunamayolo! O, ikyene kinyali, ikyakukéta iki une ngetile umwisyugu!”

Alinkuti, “Ena, kyo kindunki iki ugwe uketile umwisyugu?”

⁷³ Alinkuti, “Ena, ngabagila ukukubula ugwe, bo abana bakāli, o, ikyene kyāli kinyali! Mwe, ikyene kyāli kibibi!”

“Ena, kyo kindunki iki ugwe uketile umwisyugu?”

⁷⁴ “Ena, une ngubukaga mmwanya mula nukulambalala itolo panini pakabalilo, kangu polelo—kangu polele ukufuma pa fyakulya fyakunamayolo akabalilo kako uswe tukubabika abana ku bugono, polelo une ngukukubulaga ugwe iki kyaabonike umwisyugu.”

“Umma ndaga,” umwene alinkuyoba.

⁷⁵ Kangu mmwanya mwa nyumba umwene alinkubuka. Umwene alinkulambala pási. “O, ngatele fiyo! O, mwe!” Umwe mumo baba ikuyīla akabalilo kako umwene ikuya nkatale, itolo naloliloli nkatale!

⁷⁶ Kangu ukukinda akabalilo, akalindwana akamulike-maso akanini, akene kalinkwanda ukubopabopa ukusyungutula pa kipalo, nukuyoba ukulata panandi. Alinkuti, “Sh-sh-sh, sh-sh-sh, komma ukubomba ikyo. Ugwe kunsumusyaga uguso. Kangu, o, umwene akatele fiyo mpaka umwene—umwene ālondāga ukufwa. Umwene akālondaga ukuya mumi kangu'mma. Kangu

linga u baba ikwisa ukuya nkatale bo lula, ena, uswe tundeke umwene agone pa kabalilo kanini. Komma ukunsumusya umwene.” Kangi unnini Miriamu, akene kakubuka kula nu kwitugasy pási, ukuya naloliloli gwakimyemye.

⁷⁷ Kangi ukukinda akabalilo kanandi umwene atendekisye ifindu fyakugonela, polelo umwene ikunyatukila mmwanya mwa nyumba kangi umwene—umwene ikunkolela umwene, “Amram?”

⁷⁸ Kangi umwene alinkuti, “Ena, Yoshebedi, kuno. Une ngwisa pási.” Polelo abene bikusuluka pasi ma fyukilo, umwe mumenye, kangi abene bã ni findu fyakugonela finunu.

⁷⁹ Polelo bo abene balíle ifyakulya fyakugonela, kangi u nnini—u nnini u ndumiana nu ndindwana unnini bálili fyosa ifyakulya fyakugonela, fiki, abene. . . mama alinkusengula ifindu kangi umwene alinkufisomeka ifyene nkitala.

⁸⁰ Kangi polelo umwene ikubuka nkipinda, umwene nu ndume gwake, kangi abene bikwitugasya pási. Alinkuti, “Ena, lilino, kyo kindunki iki ugwe gwāketíle umwisyugu, Amram, iki kikapelile ugwe fiyo—fiyo ukusulumania ikilo iki, mpaka ugwe ukálondaya nukuya nu bumi?”

⁸¹ “O,” umwene alinkuti, “nganigwa, une—une ngabagila ukukupilikisya ikyene’mma.” Umwene alinkuti, “Une nāketíle. . . Ena, uswe tukukibona ikyene ili siku lililyosa, loli umwisyugu kyāli fiyofiyo.” Alinkuti, “O, une—une ngetile ikindu ikisisya ukukinda fyosa ifi une ngetilemo.” Alinkuti, “Abalumiana bitu abapelakisa, bamo mwa bene bakafika ni fyinja kalongo na fibili mbukusi, ukukwaba ikigileta ikinywamu ikyaiyolo kila, ni ngoye ukusyungutila amakosi gabo bo *lula*. Kangi abanike abapelakisa bala balinkukwaba mpaka abene balinkutoligwa ukukwaba kangi mma, pa mwanya pa kifyuke ikinywamu kila, imibwe iminywamu ku nyuma kula, kangi abene balinkutoligwa ukukindilila pa butalipo. Kangi ukukinda akabalilo ikigileta ukulila nu kubuka naloliloli panandi fiyo, kangi ukukindda akabalilo ikyene kilinkwima. Pási pa nsebwe palinkwisa u nnyambala, o, umwene āli nsitandumbula! Umwene alinkulalata panja, ‘Fiki umwe mukukīmika ikigileta iki?’ ‘Whupu!’ ni michapi gila iminywamu imikulumba igyanjoka, kangi ukukoma iyene ku nyuma, kangi ililopa likusōka ukufuma ku nyuma syabo, nukubopa ukusuluka bo *lula*. Kangi abanike abapelakisa bala itolo balinkumilisia ku lugoye nu kukūta.” Alinkuti, “O, Yoshebedi! Uswe tukubomba kiliku, mama?” Alinkuti, “Uswe tuli bandu ba Kyala. Kyala atusaye uswe. Uswe twe bana ba Abraham, Isaki, na Yakobo. Kangi fiki uswe tukuyaga batumwa pási apa ku findu ifi? O, ikyene kyo kibibi mumo a balumiana bala bākutilaga. O, kangi une ngwiputa kangi une ngwiputa kangi une ngwiputa, Yoshebei, kangi kiboneka ukuti Kyala itolo atikumbilika une

yope. Une ngwiputa kangu une ngwiputa, kangu Umwene ikuboneka bo fikuti atikumbilika une na panandi. Umwene ikuboneka bo fikuti Umwene atikupasya kangu'mma."

⁸² "Lilino," umwene alinkuti, "kéta, Amram, uyo atikupilikigwa ukuya bo ugwe'mma. Ugwe gwe bāba ugwanalolili, kangu ugwe. . . Uyo atikupilikigwa ukuya bo yo ugwe, panongwa yakuti ugwe akabalilo kosa kutukasya uswe, ukutubula uswe ukuya nu lwitiko mwa Kyala."

⁸³ "O, loli, mpala, akabalilo kako une ngwiputa fiyo, kangu pópe Kyala atikumbilika une, kangu kikuboneka ukuti ikyene itolo kikuya kibibipo akabalilo kosa. Linga ngwiputa ukongelelapo, po ukwene kukuya kubibipo."

⁸⁴ Loli, balumiana na balindwana banini, ngimba Kyala ikupilika u lwiputo? [A balumiana na balindwana bikuyoba, "Ena."—Nsimbi.] Umwene ikupilika u lwiputo. Ngimba Kyala ikwamula u lwiputo? ["Ena."] Ena. Ngimba Umwene ikwamula nakalinga-nakalinga? Komma akabalilo kosa. Ngimba Umwene ikubomba? Umma. Utubalilo tumo Umwene ikututendeka uswe ukuti tugülile. Ngimba uko ko kotalusya? ["Ena."] Loli, Kyala ikwamula u lwiputo, bule Umwene? Kangu inongwa itolo yakuti kilikyosa kikubuka mbusobi, ikyo kikaya kimanyilo ukuti uswe tuleke ukwiputa. Uswe tukukindilila itolo ukwiputa, muli mosa, bule uswe? Uko ko kotalusya. Lilno, umwe mwamwile nukotalusya. Kyala ikwamula u lwiputo. Unko uswe tuyobe ikyene palikimo. "Kyala ikwamula u lwiputo." Ena. Kali fyo filiku ifi fikusyungutila, Umwene ikwamula, muli mosa. Umma ndaga.

"Ena, ngimba umwe mukuya pakwiputa kangu?"

⁸⁵ "Ena." Kangu bāba āli ni kipinda kyasofu pa mwanya pala kububika-fyombo kuko umwene ābukága ukwiputa. Polelo umwene ikusumuka pala ikilo kila, umwene ikufugama pasi pa lubafu, umwene alinkuti. . . Lilino umwene alinkuti, "Yoshebedi, lilino ugwe bukaga nukubuka ukugona u tulo, kangu ugwe na banike. Panongwa yakuti, komma ukunsugania une, une ngubuka kukwiputa lumo ikilo kyosa ikilo iki."

⁸⁶ Polelo umwene ikufugama pa fifundo fyake, kangu umwene ikwiputa kangu umwene ikwiputa. Une ngumbona umwene ikufyusya ifiboko fyake, nu kuyoba, "O Kyala gwa Abraham, Isaki, na gwa Yakobo, kumbukilaga u lufingo Lwako ku bandu Bako! Apa uswe tuki kubutali pási apa ku Igupto, kangu uswe tuli mbutumwa. Kangu, o, abalagili bitu abagāsi biku—biku tuguta uswe ukubomba i findu, nu kutukoma uswe ukusyungutila, kangu a bandu bitu abapelakisa biku—biku fūligwa imyenda ukuya bwāsi, kangu abene bikutukoma uswe ni ngili. Kangu uswe twe bandu Bako. O Kyala, naloliloli Ugwe kwamulaga u lwiputo lwitu! Naloliloli Ugwe kwamulaga u lwiputo lwitu! Kangu une ngwiputa kangu une ngwiputa

kangi une ngwiputa, kangi Ugwe kufwana ukuya bo Ugwe utikukunyâmula nukunyâmula'mma. Loli, Kyala, une ngwitika ukuti Ugwe gwe Kyala, kangi Ugwe kubumalikisyo kwisa kwamula u lwiputo." Kangi umwene alinkukindilila ukwiputa bo lula, kifuki ikilo kyosa.

⁸⁷ Kangi ulubunju lwa kilabo, ukufwana isala ya butatu pamo ya buna, umwene ikusuluka ntufyukilo utunini. Kangi umwene ikukéta ukukilania pala, kangi pala âlipo unkasi unnini unganigwa, unnini Yoshebedi. Umwene âli mula nkitala agonile utulo. Kangi unnini Aroni nu nnini Miriam bâfundikigwe nkitala, polelo abene bâli itolo bātulo mumo abene bâbagile ukuya, kangi bikugona utulo itolo. Umma ndaga. Umwen ikuyoba ku mwene. . . Umwene alinkuyoba, "Ukwene kukwisa ukuya kwilile, kangi ugwe itolo kwisa. . ."

⁸⁸ "Ena, une nîputile ikilo kyosa." A maso gake gâtimile na māsosi, panongwa yakuti umwene abakūtilaga a bandu bake.

⁸⁹ Kangi umwene alinkuti, "Kéta kuno, Amram, ugwe ngabukaga mbukafu fiyo pa kyene'mma."

⁹⁰ "Lilino," umwene alinkuti, "pilikisya, gwe mpala. Ikyo kyo kinunu. Loli lilino keta, ugwe uli na bana babili ukuswila apa. Kangi u nsigo go gwangu. Linga u munduyumo atikwiputula a bandu bitu abapelakisa, fyo fiki ifi abene bikuyaga? Ngimba fiki ifi fikubonekaga linga u munduyumo akaya na bandu aba ku ndumbula? U munduyumo ikufimbilisigwa ukwiputa."

"Ena," umwene ikuyoba, "Amram, u nsigo gukaya gwako gosa'mma."

⁹¹ "Ena, ikyene kikuboneka ukuya. Kangi muli mosa, une ngwiputaga, muli mosa, akabalilo kalikosa!"

⁹² Ikubuka ku mbombo i lisiku lila. Kangi i lisiku lililyosa umwene ikwisa nu kubuka, kangi ukusukulika kulakula ukwaiyolo. Kangi umwene âli ni mbombo ingafu. Umwene âfimbilisigwaga uku. . . Abene bônaga a matipa mfikomboli ifikulumba ifinywamu, kangi umwene afimbilisigwaga ukwima pala kifuki ni ng'anjo inywamu yila. Akabalilo kako abene bâyigulaga iyene, o, mwe, iyene yasupulaga ikipapa kyake kifuki, ubupyano ububibi bula! Umwene agutaga ingelwa sila ukugomokela mula nu kwenga isyene, ukusitwala isyene panja; ukuyenga imisebwe imikulumba iminywamu, kangi ifibumba ifikulumba ifinywanu ifitali, ku bakyala fifwani na filifyosa. Kangi u nnyambala u Nkristi pási pala ikubomba bo lula, ku ndugu. Loli umwene âli ntumwa, umwene âli mbupinyigwe. Umwene âfimbilisigwaga ukubomba ikyene.

⁹³ Ikilo kilikyosa akabalilo kako umwene ikwisa ku kaya, umwene iputaga. Kangi ukubuka pa mafyukilo kangi, kangi ukwiputa kangi ukwiputa kangi ukwiputa, kangi ukugomokela

kangi pási. Kukāyaga kanunupo'mma; kulinkumilisya ukuya kubibipo.

⁹⁴ Kangi ili siku limo kula ku mbombo umwene āpilíke inongwa. Alinkuti, “Ngimba ikyo kyo fiki? Ngimba ikuo kyo fiki? Mbula une!” Yumo alinkuheha ku nnine. Ukukindapo akabalilo, bo i lisiku likamalika, iyene yāli nkisu kyosa, iki kyayaga pakuboneka.

⁹⁵ Ngimba ikyene kyāli fiki? Ikibugutila kyayaga pakwagana ikilo kila. Unkangale Mwalafyale Farao, u mwalafyala unkangale umbibi ayaga pakubakōlela a bandu bake bosa palikimo, kangi nu kuya ni kibugutila ikingi ikinywamu. Polelo abene bāli nu lukomano lwa kibugutila ikikulumba pási pala.

⁹⁶ Polelo ikilo kila umwene alinkubuka nkati, o, umwene āli itolo pási. Umwene ikwingila mula, kangi unkasi ikuyoba, “Amram, gwe mpala,” umwene ālyagene nagwe pa kifigo nu kumfipa umwene, kangi alinkuyoba, “Une ndēndíke ifyakulya fyako ifyakugonela naloliloli kanunu kangi kilungwile. Loli,” alinkuti, “gwe mpala, ugwe kuboneka ukuya nswepe fiyo. Fyo fiki ifi fitamisye?”

⁹⁷ Alinkuti, “O, Yoshebedi, linga ugwe gwāmenye itolo ifi fikubombigwa! O, ukwene kubibi ukukinda mumo kuyililemo siku!”

“Fiki?”

⁹⁸ “Sh-sh, ngabagila ukuyoba ikyene, abana bakāli balipo. Gūlila mpaka mpaka ukufuma pa fyakulya fyakugonela, kangu une ngukubulaga isya ikyene.”

“Ndaga.”

⁹⁹ Polelo, umwene ātendekisye ifyakulya fyakugonela. Kangi alinkutwala ifyakulya fyakugonela pala, kangi ukwega a bana bosa nu kubabika abene nkitala.

¹⁰⁰ Polelo, abene bālingile nkati. Umwene alinkuti, “Yoshebedi, une ngulonda ukukubula ugwe i kindukimo.” Alinkuti, “Kimo mwa findu ifibibi ukukinda fyosa fikubombigwa.”

“Fiki?”

¹⁰¹ Alinkuti, “Abene bikuyaga ni kibugutila ikingi umwisyugu, ikilo iki. Kangi linga abene bikuyaga, abene bikubikaga imisigo gimo igingi pa uswe twe bandu.”

¹⁰² Polelo, kokuti, unko uswe tubuke ku nyumba ya mwalafyale. Mwalafyale Farao ikubatwala abene bosa panja pala, kangi alinkuti, “Umma ndaga, mwesa umwe balagili-bwite! Fyo fiki fitamisye na umwe ukusyungutila apa? Une mbapele umwe indagilo ukusyungutila apa! A bandu aba bikwiyongelela akabalilo kosa! Ngimba kitamisye kyo kiliku? Ngimba uswe tukabagile ukwimika iki?” Alinkuti, “I lisiku limo pisakwisaga ababwite abangi nkati muno. Kangi abalugu

bitu bosa aba, ukufuma mu Goshen ukukilania kula, abanya Israeli, bisakuyaga yumo na bâbwite aba, kangî abene bisakutuponjolaga uswe. Kangî ikyuma kyitu ikikulumba kisakubongotoligwaga pási, i kitangalala kyitu ikikulumba kisakonangikaga. Abene bisakutwegaga uswe. Kyo fiki iki kitamisyé na umwe? Yoba nukufyusya a masyu, mundu yumo! Ngimba umwe mukamanya i kindukimo ikya kuyoba?” O, umwene âli gwakabini fiyo, kangî gwakabini fiyo. Bosa abalagili-bwite, bikutetema.

Yumo mwa bene alinkufyuka mmwanya, kangî alinkuyoba, “Yaga nu bumi butali Mwalafyale Farao.”

“Ena, yoba iki ugwe kuyobaga!”

¹⁰³ Alinkuti, “Yaga nu bumi butali mwalafyale. Ubwapamwanya bwako, nkulumba,” umwene alinkuti, “Une ngunyonywaga ukuti ugwe ubîke imisigo mingipo pa bandu.”

¹⁰⁴ “Ugwe mutu-ntalalifu! Umwe mutalile mubikile imisigo gi mingi pa bandu, kangî pópe abene bikwiyongelela. Fiki, umwe, linga iyo yo fundo syôsa isi umwe muli nasyo, kyungaga iyene kwa gwimene!” O, umwene âli nkafu.

¹⁰⁵ Ukukindapo akabalilo yumo alinkufyuka mmwanya, u lusekelo ulunywamu ulukulumba pa kisyo kyake, bo yo sétano. Kangî umwene alinkuti, “Yaga nu bumi butali Mwalafyale Farao.” Alinkuti, “Une ndinayo i fundo.”

Alinkuti, “Ena, yoba lataga! Komma ukwima apo bo lula!”

¹⁰⁶ Umwene alinkuti, “Une ngukubulaga ugwe iki uswe tubagile ukubomba.” Alinkuti, “Umwe mumenye, a bandu aba bikwiyongelela nakalinga fiyo.”

¹⁰⁷ “Ena, ikyo kyo kotalusya!” Alinkuti, “Bamo mwa bene, bamo mwa bandu bâbo kangî balinabo a bana bâbingi ukufwana kalongo na bana, utubalilo tumo abene bali na bana malongo mabili. Kangî a bandu bitu bakaya nayo lumo na yumoywene.” Alinkuti, “Abene bikwiyongelela nakalinga fiyo, abene bikukupilila itolo ikisu kyosa.”

¹⁰⁸ Muketile, Kyala âbombaga i kindukimo. Muketile, Kyala akabalilo kosa ikukwabila amasapa pamwanya pa maso ga sétano, umwe muketile. Muketile? Umwene amenye iki Umwene ikubomba. Muketile? Kangî bosa abakikulu aba itolo bikuya na bana ba bingi.

¹⁰⁹ “Fiki,” umwene alinkuti, “yaga nu bumi ubutali mwalafyale. Ena, une ngukubulaga ugwe fiki. Akabalilo kalikosa u nkikulu ikupapa ku mwana undumiana... Bukaga panja nkisu apa kangî egaga abakikulu bamo aba bakaya...aba bakaya bamama. Umwe muketile, abakikulu aba bakayamo siku na bâna, abakikulu aba batibalonda a bâna kangî bakabagana a bâna, abalosi abaiyolo abatali-mbulo. Muketile, linga imbulo ndali, po kinunupo! Inyobe isyaiyolo indali, ifisyo ifisinguligwe,

kangi kabege abene. Abene bakamanya iki u lugano lwa mama luli. Popapo polelo akabalilo kako u mwana undumiana unnini ikupāpigwa, fiki, unko abene babuke nukwakummwega u mwana undumiana unnini yula, nukuntwala umwene panja nukutayula untu gwake ku kibumba, ukukatagila akene ukugomokela mu nyuma yila ku nna bo lula. Ntaga umwene pási pa kisiba ikinywamu. O, kinunupo ukukinda ikyo, mwegaga umwene panja nukupinya amaboko na malundi gake, nukuntaga umwene panja, nukutupisya i ngwina. Iyo yo njila iyakukisōsyāpa ikylene. Polelo abene batisakuyaga bingi fiyo'mma, 'nongwa yakuti patisakuyapo na banyambala basyele; tugogile bosa abanike abalumiana abanini."

¹¹⁰ "O," Farao ikuyoba, "ikyo kyo kinunu! Iyo yo fundo inunu!" Muketile iki u sétano ali? Umwene yo mbibi, bule umwene? Alinkuti, "Polelo ikyo kyo kindu ikyakubomba! Buka ukege. . . Ugwe ulinabo. . . Lilino, ukuya ukuti ugwe gwāli ni fundo, une ngukukupelaga ugwe uyege nkulumba gwa ikyo. Ugwe kubukaga panja na bakikulu abaiyolo bosa aba ugwe ubamenye, aba—aba bakayamo siku bāmama, kangi abene batikubagana a bāna mma. Kangi abene bo. . ." Abene. . .

¹¹¹ Umwe muketile, ikylene kikwegela u mama ukungana u mwana. Umwe mukukumbukila mumo mama ābaganile umwe? Ena, lilino kēta, mama ikubagana a bāna banini.

¹¹² Loli abene balinkufimbilisigwa ukwega u mundu yumo uyu—uyu abene baka. . . uyu akāli nabo a bāna mma, akālonidaga na bāna mma, itolo—itolu—itolu abakikulu abaiyolo abagasi. Kangi alinkuti, "Bapelaga abene bapōlisi. Kangi akabalilo kako ugwe kubapela basikali, kangi kubapa abene indagilo ukuti abene babagile ukubuka nkati mu nyumba yiliyosa iyi abene bikulonda, kangi ega umwanike aligwesa panja nukutayula untu gwake ku kibumba, kangi kipaga ikylene ku ngwina ukuti silye. U mwanike unini aligwesa!" O, bo bugasi buki! Polelo ugwe kumanya iki abene bābombile?

"Syosa silikanunu, ikyo kyo kinunu!"

¹¹³ Polelo i lisiku ilikonge akabalilo kako Amram āli pasi pala ikubomba, umwene i nongwa yila yatendekigwe.

¹¹⁴ O, umwene ikubuka ku káya. Umwene alinkuti, "O, Yoshebedi! O, nganigwa, unko une ngubule i kindukimo. Ugwe umenye ukuti ululagilo lula lwāli, lufumusigwe? Ukugoga bosa abana a balumiana." Kangi umwene alinkumbula umwene. Alinkuti, "O, une ngabagila ukwikasya pa kyene." Mmwanya mwa nyumba umwene alinkubuka kangi, ukwiputa. Ikilo kila umwene āliputile kisita kufwana mumo āliputilemo siku pa butasi.

¹¹⁵ Ngimba uswe tubagisenie ukumilisya ukwiputa? O, kindililaga ukwiputa! Ngimba uko ko kutalusya? Kindililaga

itolo ukwiputa, kali fiki ifi fikubombigwa. Kindililaga ukwiputa!

116 Lilino, kangi ikindu kyakwanda ugwe umenye, umwene âliputîle ikilo kyosa, “O Kyala, yaga gwakisa! Tula, Kyala! Uswwe tukusuma ukuti Ugwe kututûlaga uswe mu njila yimo.” Ukugomokela pasi umwene alinkwisa, kifuki kubupande bwa lisuba.

117 Lisiku ukufuma lisiku, kangi, o, yo ngûtonki ukusyungutila nkisu! I lisiku lililyosa abene bâpilikâga a bamama bikukûta, ukubuka nu kugomokela mu ngindi. Abene begaga a bâna babo abanini ukufuma mmaboko gabo, ababo abanini, abanike abalumiana abakomu abanini. Abalosi abaiyolo bala bîngilâga nkati mula kangi, nukwega utulundi twabo utunini, kangi nukubabangula abene ku kibumba nukubagoga abene, kangi ukubasopa abene mu ngwina. U mama umpelakisa âbukâga pa fifundo fyake, kangi umwene âkutâga, “O, komma ukumwega u mwâna gwangu! Komma ukumwega u mwâna gwangu!” Kangi, o, ko kabalilo kaki aka abene bâyaga nako!

118 Umwe mumenye mumo mama ikubaganila a bâna banini, kangi mumo umwene ukubapapila abene pa kipambaga. Kumbukilaga mumo mama akwegelaga ugwe kangi—kangi—kangi ikukôgesya ugwe, kangi ukukufipa ugwe, kangi—kangi—kangi âyobâga mumo ugwe gwâyilîle ubumogi. Kangi mumo umwene âkubikilâga nkitala pa kilo. Kangi, o, linga—linga ugwe ubagile. . . akafigo akanini kâbagile ukwiguka, akambepo akanini kakwisa ukukinda, i kindukimo bo ikyo, o, mwe, umwene âbopâga nakalinganakalinga nukwakwigala ikifigo, ukukinga u mwâna unnini, kangi, umwe mumenye, umwene âkegâga akene. Umwene âkuganîle ugwe. Muketile? Umwene âkuganîle ugwe. O, umwene akiganile ikindu ikipelekisa kila iki Kyala âлимпéle umwene, iki kyali kisitabutuli kangi kikâbagile ukwitula kyene, polelo umwene âlinganîle u mwâna unnini yula. Kangi umwene itolo âmfipâga a bâna bake abanini nu kusala nabo, panongwa yakuti umwene âli mama gwanaloliloli. Muketile?

119 Loli a bakikulu abaiyolo aba aba bikugoga a bâna, abene bakâmenye iki u lugano lwamama lwâli. Abene bakâli bamama mma. Fyosa ifi abene binogonelaga, abene itolo bâli na kabalilo akanywamu pa minogono gabo, i findu fya nkisu, polelo abene bîngilâga nkati nu kugoga a bâna banini bala. Umwe mwe bakeke fiyo ukuti mumanye, loli ikylene kikâli kikubombigwa. Uko ko kutalusya. Lilino umwe mwe bakusi mumenye isi une nguyobapo. Uko ko kutalusya, fingi fiyo ifya ifyene! “O,” umwe mukuyoba, “Une ndikulonda ukwega. . .” Loli ukutaga i kifuba kyo kindu kifwanefwane. Umma ndaga, loli umwe muketile abene bakamanya iki u lugano lwa mama luli. Lilino umwe mumenye iki une ngusanusya akabalilo kako une

nguyoba, “a bamama banalolili!” Uko ko kotalusya. Kukayapo ukukindana; u sétano yulayula! Polelo pala, akabalilo kala, abene. . . Itolo inogona isya maelifu ukōlosya maelifu ukōlosya maelifu ikyinja kilikyosa, ukuya kibibi mumo ukwene kwāyilile mu Igupto, pamo kibibipo.

¹²⁰ Kangi pala, akabalilo kala, abene balinkwingila, abene bakāli nalo u lugano lwa mama, polelo abene bēgaga a bāna banini bala nu kubagoga abene. O, ukwene kulinkukindilila ukuya kubibipo kangi kubibipo. Kangi i lisiku limo palinkwisa i nongwa iyingi, abene bikuyaga nu lukomano ulungi.

¹²¹ Farao ākolile bosa abakambala bake palikimo, abene, bosa ba abene palikimo, abene bakinkwingila mula: alinkuti, “Umma ndaga, abene bakāli bikwiyongelela! Ngimba uswe tukubombaga fiki ukufwana ni kyene lilino?”

¹²² Umyana yu ugwaiyolo unkomu, untelemuke ugwakisyo-kyasétano, alinkusumuka mmwanya. Umwene alinkuti, “Yaga nu bumi butali Mwalafyale Farao. Une ndinayo i fundo. Kéte, ugwe ulinabo unnyambala ikubomba. Ugwe kubatendekága abene ukuya ubupime bwa ngelwa, ubwingi bwakuti pisiku lililyosa, batendekága abene batendekége isyene ukufuma ku mabuba. Ugwe uogile a—a bāna banini ni findu, loli abene bakāli bikwiyongelela. I kindu iki ugwe kufimbilisigwa ukubomba, ko kubika a bakikulu kukubómbe, bópe. Linga ugwe kubabikaga a bakikulu kukubomba, polelo abene bātisa. . .” Lilino, ubo bukaya buyo bwa nkikulu. Umma. Polelo abene balinkuti, “Loli ugwe babikaga a bakikulu kukubomba, kangi babikága abene panja pala, kangi unko abene batendekége i ngelwa, bópe. Kangi polelo abene bisakuyaga bakatale fiyo akabalilo abene bikwingila, abene—abene bakabagila ukubapiya ifyakulya fyajkugonela ikya balume baba, abene bakabagila ukuya yo mama nnu, muketile. Kangi polelo abene bisakuya ku mbombo nu kukindilila nkyeni mo mula, polelo abene—abene bakabagila ukubomba ikyene. Polelo, ugwe babika abene ukubomba imbombo, bópe.”

¹²³ “Ikya kyo kinunu! Mwe, ugwe gwe nnyambala gwamahala.” Polelo umwene ikubabika a bakikulu bosa kukubomba.

¹²⁴ Kangi apa ikwisa umpelakisa ugwaiyolo Amram, ikwisa nkilo kila, alinkuti, “O, Yōshebedi, une ngamanya iki uswe tukubombaga. Lilino abene bikubabikága a bakikulu bosa kukubomba. Une—une ngukubula ugwe, o, une itolo ngamanya ikyakubomba! Uswe tuli—uswe tuli—uswe tuli itolo. . . Uswe tuli batumwa, kangi uswe tukuya kububibipo kangi kububibipo. Une—une ngusakikisya iki: linga Kyala ikubombelamo uswe siku kalikosa, akene kisakuyaga ukufuma pápo uswe tufwile.”

¹²⁵ Lilino, Kyala atikugūlila bo lula mma, bule Umwene? Umma. Kyala itolo ikutukétesya uswe utubalilo tumo, bule Umwene? Umma ndaga.

126 Polelo akabalilo kala ikilo kila, umwene alinkuti, “Une ngubúka mmwanya nukwakwiputa bo mumo une ngĩputilámo siku pa butasi!”

127 Lilino, iyo yo njila iya kwiputa, bule iyene? Iputa bo mumo ugwe ukĩputilámo siku pa butasi, naloliloli isaga pa kabombo! Muketile, linga ugwe itolo kufyuka itolo nu kuyoba, “Ntwa, nsayaga *Gwakuti-na-gwakuti-na-gwakuti*,” Kyala atiku—atikwega i kinyonywo fiyo ku ikyo. Loli akabalilo kako ugwe naloliloli kwisa kula ku kabombo! Akabalilo kako umwe mwe balumiana na balindwana banini mukwiputa, mukwisa kula ku kabombo! Ngimba mukubomba ikyo ku sukulu? Ngimba umwe—umwe munkunsuma Kyala ukubatula umwe mu sukulu? Akabalilo kako—akabalilo kako umwe mukubuka ku sukulu, kangi umwe mutikutendeka ubufyuke ubununu fiyo’mma, umwe ingilaga mula nu kuyoba, “Kyala, une—une ngulonda Ugwe undule une.”

128 Ngimba umwe mukwiputa? Balinga a balumiana na balindwana banini bikwiputa? Unko uswe tukéte amaboko ginu. O, ikyo kili kanunu. Lilino, ikyo kyo kinunu. Ngimba umwe muli nu buyo ubwakwifisa kuko umwe mukubuka kukwiputa, kuko máma na bába batikukubona ugwe pópe? Ngimba umwe mukwiputa bo ulo? Umwe—umwe mutikwiputa bo ulo? Ukuya na ka buyo kanini, ukunyātukilako nu kwakwiputa, nu kwakuyoba u lwiputo lwako u lunini. Umwe yobaga ulwene ikilo kilikyosa bo umwe mukāli ukubuka nkitala? Akabalilo kako umwe mukusumuka ndubunju, ni kindu? O, ikyo kyo kinunu. Balinga abangi a balumiana na balindwana abanini (fyusya ikiboko kyako) aba bikwiputa? Uko ku nyuma ya nyumba. O, ngimba ikyo kikaya kinunu? Ena, lilin, ikyo kyo kinunu. Ikyo kikonangisya umwe mulinayo u máma nu bába ugwanaloliloli uyu ikukumanyisya ugwe ukubomba ifindu ifi. Lilino, lilino akabalilo kako naloliloli ugwe kwisa kuya mbupina, ugwe kinunupo iputaga nindumbula yosa. Bule ugwe?

129 Polelo, unnini Amram, mmwanya mwa nyumba umwene ikubuka. O, mwe! Umwene akālondága ni fyakulya nafimo. Umwene ātile, “Ikyene kyo kibibi fiyo. Mwe!”

“O,” umwene alinkuyoba, “ugwe kufimbilisigwa ukulya i fyakulya fyakugonela, bába.”

“Ngabagila itolo ukubomba ikylene, Yoshebedi. Une itolo ngabagila ukubomba ikyo. Une—une. . .”

130 “O,” alinkuti, “loli ugwe kugandaga, kangi ugwe uli nulutende, kangi ugwe gwēlwike nkisyo kyako. Ugwe kutēka ifyakulya fyako, ni findu.”

131 “O, une ngamanya ikyakuti mbombe! Loli,” umwene alinkuti, “gwe mpala, linga u munduyumo atikubegela abandu aba ku ndumbula, linga u munduyumo atikwiputula a bandu,

ngimba uswe tukubomba fiki? Uswe tukuya kibibipo. Naloliloli, akabalilo kamo, Kyala isakutupilikaga uswe!”

¹³² Ena, uko ko kotalusya. Uko ko kotalusya. Kyala isakupilikaga. Ugwe isaku pási kukabombo kangí itolo syalaga pala!

¹³³ O, akabalilo aka ikubuka mmwanya mu nyumba mula nu bukindane. Akabalilo kako umwene ikufyuka mmwanya akabalilo aka, umwen ikufugama pási, umwene ikubika ifiboko fyake mmwanya mu mbepo, ukukúta, “Kyala, une nguyoba kwa Ugwe lilino!” Ameni. Ukwisa ku kabombo! “Kyala, Ugwe uli ni mbulukutu, kangí Ugwe ubagíle ukupilika. Ugwe uli na maso, kangí Ugwe ubagíle ukukéta. Ugwe uli nu kukukũmbuka; Ugwe ulimenye i Lisyu Lyako. Ugwe umenye u Lufingo Lwako. Une ngupepeka kwa Ugwe, Kyala, kéta pási apa, Ugwe gwe Kyala gwa Abraham, Isaki, kangí Yákobo, ukuti a bandu Bako ba mubutolwe, kangí abene bikufwa. Bomba kimo kuli uswe, Kyala! Uswe tukufimbilisigwa ukuya na Ugwe lululu ulu! Uswe itolo tukufimbilisigwa ukuya na Ugwe, pamo uswe tukupyutigwaga. Uswe tukufimbilisigwa ukuya na Ugwe. Uswe itolo tukufimbilisigwa ukuya, linga uswe tukuyaga bumi.” Apo po kabalilo kako ugwe naloliloli kwiputa. O, umwene áliputíle!

¹³⁴ Umwe mumenye, utubalilo tumo a bandu akabalilo kako abene bikwiputa, abene bikukatala. Ngimba abene batikukatalala, yũba na bāba? O, bikwisa ukuya bakatale fiyo! Nkundwe Branham utubalilo tumo ngwisa ukuya nkatale fiyo mpaka une kifuki ngusilika akabalilo kako une ngubuka ku kwiputa akabalilo katali; itolo ngufika pa kusilika, ukuguka kisita kulya, ni findu, ku masiku; kangí ukwiputa kangí ukwiputa kangí ukwiputa, kangí ukulumbilila. Kangi une itolo ngwisa ku buyo une ngisakusilikaga, kifuki. Kangi utubalilo tumo a bandu bikufika injila iyo. Ako ko kakaya kabalilo akalekelesya mma. Umilisyaga! Kyala isakwamula! [Nkundwe ikukung’usya pa kigemo katatu kosa—Nsimbi.] Ena, nkulumba. Umilisyaga ukukolelesya! Ena, nkulumba.

¹³⁵ Polelo umwene ikufyuka mmwanya ntufyikilo utinini, utwaiyolo utuywege. Kangi une mbagíle ukunkéta Yoshebedi ikusegelela, nu kuyoba, “O, Amram, komma. Lũki, une—une ngwitika . . .”

¹³⁶ “Lilino, Yoshebedi, kéta, ugwe uli kanunu, nganigwa . . .” Umwene áli māmā mmogi, nnunu nnini. Kangi umwene alinkumfipa umwene pa lisaya, umwe mumenye, kangi nukunsisita umwene bo *lula*. Alinkuti, “Lilino, māmā, ugwe gomokela nukwakumbika Aroni na—na Miriam unnini kukugona utulo. Kangi une ngubuka kukwiputa. Kangi lilino, linga ugwe kupilika une ngukúta, komma ugwe ukufyuka kula.”

¹³⁷ “Ena, loli, Amram, ngimba ugwe kubombaga fiki, lũki? Ugwe uli kifuki ufwile.”

138 “Ena, loli une—une ndinago u nsigo ugwa bandu pa ndumbula yangu. Une ngufimbilisigwa ukubomba i kindukimo isya ugwene. Une ngufimbilisigwa ukusyala pa mafundo gangu. Kangi polelo a bandu bosa...” Umwene alinkuti, “Umwisyugu, gwene umwisyugu, pási pa kyulu kya ngelwa, une nãli pási pala, nãkindililága ukuyoba, ‘Ena, naloliloli, Kyala isakutupilika uswe!’ Kangi u nnyambala yumo ugwaiyolo unywamu alinkwisa, ukubika amaboko gake pa misana, nu kuyoba, ‘Ndili apa Umwene isakupilikaga? Ndili apa Umwene isakupilikaga?’ Uketile mumo a bandu bikwisa kópe ukuya bakáli? Abene bikuya balwana na Kyala, panongwa yakuti abene bikwiputa kangi bikwiputa kangi bikwiputa, kangi nakimo kikuboneka. Kangi yumo uyu ikwiputa kangi ikwiputa kangi ikwiputa kangi ikwiputa, kangi nakimo kikuboneka. Kangi bosa abaputi bikuyoba, ‘A masiku ga fika gamalike, kangi i kindu kimokyene iki uswe tubagile ukubomba ko kwibila itolo pási ku aba babombesyambombo aba bikwiputa abiputabapanja, pamo abakyala bapanja, kangi na fyosa. Kangi ngimba uswe tukubombaga fiki?’” Loli umwene alinkuti, “Loli une ngwitika mwa Yehova! Ameni! Une ngwitika Umwene ikwamula ulwiputo!”

139 Ngimba umwe mukwitika ikyo? [Ikilundilo kikuyoba, “Ameni!”—Nsimbi.] Ugwe kwitika ikylene? Ameni! Mwesa mwa umwe mwe mukwitika, yoba “Ameni.” [“Ameni.”] Akáli ikwamula u lwiputo! Umma ndaga.

140 U mbili ugwaiyolo umonywa, agandile fiyo. Pamwanya pa mafyukilo amaywege umwene ikubuka, ikubuka ukukilania kula, nu kwakufugama pási. Umwene alinkuti, “O Yehova!” O, umwene alinkwiputa mumo umwene akáliputilémo siku pa butási! Umwene alinkuti, “Yehova, kéta kuno! Ugwe gwe Kyala gwanaloliloli. Uswe tukwitika ukuti Ugwe uli ni mbulukutu. Uswe tukwitika ukuti Ugwe uli na maso. Kangi Ugwe umenye i findu fyosa. Kangi uswe tukwitika ukuti Ugwe gwe Kyala gwa ba Hiburi, kangi uswe twe bandu ba lufingo. Uswe tukwitika Ugwe kuyunga i Lisyu Lyako.” Alinkuti, “Kéta ku bapanja aba panja pala, mumo abene bikwegela ukusukulika kwitu ukwaitolo, kangi nukuyenga i misebwe iminywamu imikulumba ni fifwani, na filifyosa. Ugwe, Yehova, ngimba Ugwe ubagile ikwitugasya Kumwanya nu kwitikisya abasitkyala balagilege pa Ugwe? Une ndikwitika Ugwe kubombaga ikylene.” Ameni!

141 Une ngãli ndikwitika ukuti Umwene ikubombaga ikylene! Ameni! Akabalilo kako sétano ikwisamo, Kyala akáli yo Kyala! Kutalusya! Umwene atisakwitikisya aba sétano aba ukubomba ikyo. Une ngwitika ikyo, umwisyugu, ukuti akabalilo kako ubwigufu nu butoyofu, kangi nu bubole bosa ubu bukukindilila; pópe, Kyala akáli ikulagila kangi Umwene akáli yo Kyala! Kutalusya! Iki uswe tukulondigwa yo munduyumo bo yu Amram, ali nu nsigo mu ndumbula yake, uyu isa

kusyalaga pala kangu nukwiputa icyene ukukindilila, mpaka Kumwanya kukusanyuligwa ukwiguka kula, Kyala ikusuluka pási nukwamula u lwiputo. Ameni.

142 “Lilino keta kuno,” umwene alinkuti, “Kyala, ngimba Ugwe kwitikisya abapanja bũgililége a bandu Bako bo ulu? Imilungu ni myesi ni fyiya fikindilepo. Uswe tukwiputa kingikingi, na māsosi, loli. . . [U buyo busitakandu pa tepi—Nsimbi.] O Kyala, ngimba Ugwe kwitikisya i kindu ikya luko ulu?”

143 Une nguswiga umwisyugu, ukuti akabalilo kako abamia ba twana utinini tukusopigwa nkisoko na mfitubwi, kangu kisitakwitikisigwa ukuya nu bumi, kangu imbalilo sya aba bikusōsya inyanda na filifyosa ifingi fikubombigwa; O Yehova, ngimba Ugwe kwisakwitikisya u luko lwa findu ifi ukukindilila? [Nkundwe Branham ikukung’usya pa kigemo kahano ka kamokene kosa—Nsimbi.] Umwisyugu, akabalilo kako injasyo nu bwalwa, kangu u bumi bwa nkilo, na filifyosa, fikukūta panja. Kangu kyópe ni kigemo kisile ukuya kyonywa fiyo mpaka abene bali nulutende ukuyoba kalikosa aka icyene. Yehova, ngimba Ugwe kwisakwitikisya ubutoyofu bwa luko ulu ukukindilila? Umwene isakwamulaga i lisiku limo. O, ubugási Bwaki bupelalutende akabalilo kako unwebe bukwisa. Ena, nkulumba. A bakikukulu bikusōka panja nukupela a maso ga bāna bābo ukuya kapake ka ngambo, mwakubikamo ilito mumo, na filifyosa. Kangu a bandu bikwega a bāna bābo abanini panja ku filabu sya bwalwa, a balindwana na balumiana banini bitugesye, ifyiya fihano-na-kimo pamo lwele mbukusi, ukunwa, ni findu bo ifyo. Kangu i kisu kikwitikisya icyene, kangu, “Ikyene kili kanunu kyosa.” O, mwe! Mukwinogona Yehova atikukibona ikyo? Akabalilo kako, abene bikubaseka a bandu aba nalolili batalusye na Kyala. Fyosa ifindu ifi fikukindilila, ukuseka. Kolelela lululo, itolo umilisyaga ukukolelela lululo! Yehova isakwamula. Komma ukupasya. Umma ndaga.

144 Uswe tukukindilila pabutalipo panandi. Uswe tukummwaga umwene pala ikwiputa. Kangu umwene itolo ikwisa ukuya nkatale fiyo, umwene ikulambalala pási. Umwene itolo ikwiputa mpaka umwene itolo ikugwa pa kipālo. Umwene akabagila ukukindilila pabutalipo, kangu umwene alinkunsipukapo panandi. Umwene alinkusumuka mwanya. “Ngimba kitamisyé kyo fiki? Kéta ukusyungutula apa! Ngimba u Lumuli ulu lufimile kugu? O, kéta, lwimile mula mu ngutó.” Pala ālimile u Gwandumi, u bupanga Bwake bwipayika pala pa lubafu Lwake. O, umwene alinkuketa kangu, kangu umwene alinkwifyula mmaso gake. Umwene alinkwikwabila mmwanya pa mafundo gake, umwene alinkuti, “Ntwa, o, o, fiki—fiki Ugwe ubagile ukulonda ukufuma kwa une?”

145 Umwene alinkuti, “Amram, Une ne Gwandumi gwa Kyala. Une ndumigwe ukufuma Kumwanya, ukukubula ugwe ukuti

Kyala apilike u lwiputo lwako. Kangi Une nisile ukukubula ugwe ukuti Umwene ikutumaga u mpoki. Umwene ikukukumbukila syosa ifingo Syake.” Une ngunketa u Gwandumi lilino; nkéta Umwene, Umwene ikukwabila panja ubupanga ubu. Umwene ikubusôsôla ubwene kululu. Amram ikukéta. Umwene alinkuti, “Itolo kūsulo kwa bupanga ubu bulambalele i kisu kyālufingo. Kangi Une nafingile kwa Abraham, Isaki, na Yākobo aba tata bako, ukuti mwe bandu umwe mwisakwingila ikilingo i kisu kila. Kangi Une mbilike ukung’ung’usya kwa bandu, Une mbilike ukukúta kwa bāna, kangi Une ngusuluka pási. Kangi Une ngulonda ugwe ukumanya ukuti ugwe kukinaga ikiyabo ikikulumba mu iki, Amram, panongwa yakuti ugwe gwāli nsubiligwa mu lwiputo. Ugwe gwāli nsubiligwa mu nyumba yako. Kangi ukufwana akabalilo aka ikyinja kya kilabo, Yoshebedi, u nkasigo unganigwa unnini, isakūbatilaga u mwāna u ndumiana unnini. Kangi u mwāna u ndumiana unnini isakuyaga mpoki.” Lwimiko!

146 Umwene alinkuti, “O, ena. Ena. O, ena. Ena. O, Umwene yo mmogi fiyo.” Umwene alinkukéta, kangi u Gwandumi alinkwanda ukufyukila mmwanya. Kyabonekaga itolo ukuti ku mwanya kosa kwāligwike, kangi Umwene alinkusōka ukufuma nkapinda. Umwene alinkūgulila panandi itolo. Umwene alinkuti, “O, une ngaya nsyuta ntu mma.”

147 Pási pa nyumba pala umwene alinkubuka, nakalinga naloliloli, nukuyoba, “Yoshebedi! Yoshebedi, nakalinga itolo!”

Alinkuti, “Ena, fiki fitamisye, gwempala?”

148 Alinkuti, “Itugasya sumuka!” Kangi ubwelu bwamwesu bukubala ukwisila mwibwindo, āli...Umwene abonekaga mmogi. Kangi umwene alinkuti, “Une ngetile u Gwandumi gwa Kyala, kangi Umwene ambulile une ifindu fyosa ifi.”

“O, ngimba Umwene ābonekága bulebule?” alinkuyo u māma. “Ngimba Umwene ābonekaga bulebule?”

149 Alinkuti, “O, Umwene āli mmogi. Umwene āfwele u nselekesye ugwakumwekuka. Amaso Gake gamulikaga. Kangi Umwene āli nu bupanga nkiboko Kyake, kangi Umwene āsosolíle kululu.” Iyo yo njila, umwe mumenye, i kisu kyalufingo kilambalele ukufuma ku Igupto; ku mwanya injila yila, Palestina. Umwene alinkuti, “Umwene āsosolíle kululu. Kangi Umwene āyobága ukuti uswe tukuyaga nu mwāna ukufwana akabalilo aka nkyinja, kangi u mwāna unnini uyu isakusōkaga nukuya mponjoli, kangi isakupokaga a bandu Bake. O, haleluya, Yoshebedi!”

150 Kangi umwene alinkukésya umwene ukuti ali nswepe. Ikisyo kyake, a maso gake gikwenesya, a maso gake amakulumba gāketága. “Yoshebedi, ndimba fitamisye fiki?”

“O, Amram! Umma, umma, umma! Uswe tukuyaga nu mwāna ndumiana?”

“Ena.”

¹⁵¹ “O, ugwe. . . Ikyene kikabagīla ukuya. Ugwe umenye fiki? O, angali ugwe ukayamo nayo siku imboniboni iyi. Ugwe umenye fiki, Faraο, umwene ikugoga abana bosa abanini.”

¹⁵² “Ena. Loli, ugwe umenye, linga Kyala ikutupa uswe u mwāna uyu, Kyala isakupakikisyaga u mwāna uyu. Ameni! Kyala āfingīle. Kyala isakumpakikisyaga umwene.”

¹⁵³ Ena, i lisiku ilinine umwene ikubuka panja ku mbombo. Kangi abinake bosa ku mwanya kula, abene balinkukétesya Amram. Mbuyo bwa kwisa, umwe mumenye, ukuya nkonyokele pási mosa kangi nkatale, āli ni fibega fyake mmwanya, alinkuti, “Twalaga i ngelwa nyingipo. Isaga, unko uswe tubuke!”

“Ngimba kyo kitamisye fiki?”

“Lwimiko kwa Kyala! Kyala isakwamula u lwiputo.” O, umma. . .

¹⁵⁴ Umwe mumenye, ikyene kikukupela ugwe ukwipilika kanunu akabalilo kako ugwe kuya nu kwamula kumo. Ngimba uswe tukamanya ikyo, bāba na yūba, akabalilo kako Kyala ikupa ukwamula? Ugwe utikufimbilisigwa ukukéta i mboniboni. Itolo manya ukuti ulwamulo luliko, ikyo kyo kyosa. Ikyo kyo kyosa, itolo manya ukuti ulwamula lulipo.

¹⁵⁵ Lilino, pilikisya kifuki iki lilino, une ngulonda umwe mupilikisyege, iki kyāboníke. Lilino umwe mumenye, bo kakindilepo akabalilo, alinkuti, “Umma ndaga, Amram, ngimba kyo kiliku iki kitamisya na ugwe?”

¹⁵⁶ “Kyala isakwamulaga u lwiputo! Kyala isakwamulaga u lwiputo!”

“Ena, Umwene isakwamulaga u lwiputo bulebule?”

“Ikyo kitikupela ubukindane nabumo.”

¹⁵⁷ Yumo ugwaiyolo umyana alinkwenda ukusegelela, kangi alinkuti, “Lilino ngimba ndili ugwe kwinogona Umwene isakwamulamo siku?”

¹⁵⁸ “Ena, une ndisakukubulaga ugwe mma, panongwa yakuti ugwe ukaya mwitiki, muli mosa. Ndwalila une i ngelwa isingi.” Ikusitagila isyene mula bo *lulu*. . .? . . . Komma ukupasya; ugwe utikufimbilisigwa ukubabūla abasitakwitika ifindu fyosa, bule ugwe? Kitikupela ubukindane bulibosa mma. Umma, nkulumba. Naloliloli umma. “Twalaga kwa une i ngelwa isyakongelelapo. Aleluya! Kwisaga ukwamula u lwiputo!” Iyo yo njila ugwe kwipilikila kabalilo kako ugwe umenye ikyene kikubonekaga. Ngimba kikaya kyene? Ena, nkulumba.

“Ena, Umwene ikubombaga ikyene bulebule?”

159 “Ugwe ukamanya, muli mosa, polelo itolo umilisyaga ukutwali i ngelwa.” Sibike isyene syôsa nkati mula, syôsa i ngelwa syaiyolo sîngîle nkati mula.

160 Ikilo kila umwene âbukile ku kâya, alinkuti, “O, Yoshebedi, inogona isya ikylene, uswe tukuyaga nu mwâna! O, umwene ikuyaga mpoke! Kyala ikuntumaga umwene. O, ikylene kikuyaga kinunu.”

“O, loli une ndi. . .”

161 “O, sôkako kukupasya! Sôkako kukupasya! Mwe! Kyala ali pa—Kyala ali pa bumalikisyo bwa kupilikisya lilino. Kyala ali nasyo i mbulukutu; Kyala abagile ukupilika. Kyala ali na maboko; Umwene abagile ukupoka.” Polelo, o, umwene âli nu lwitiko lwingi fiyo.

162 Umwe mumenye, akabalilo kako ugwe kwiputa ukukindilila, ugwe kulwagaga ulwamulo, ugwe naloliloli kulwaga u lwitiko lwingi akabalilo kala. O! Ngimba ugwe gwiputilemo siku ku kandukamo, kangî ugwe umenye ukuti Kyala abukaga ukubombela ikylene kwa ugwe? Ngimba umwe mwe balindwana banini mukubomba ikyo, kangî umwe mwe balumiana banini? Ena. Naloliloli. Ikyo kyo kabalilo kako Umwene. . .Ako ko kabalilo kako ugwe kumanya iyene kisakubonekaga. Umma ndaga.

163 I kyinja kyosa kilinkukinda. Kangî i kindu kyakwanda umwe mumenye, apa ikwisa Amram ukwingila ukufuma ku mbombo i lisiku limo. Kangî fiki fyâbonîke? U mwâna unnini u mmogi ukukinda nosa, o, umwene âli nganigwa unnini, ubutali ubwakufwana *ulu*. Kangî polelo umwene alinkumpimba umwene, ikuntwala umwene kwa Amram. Kangî umwene ikumfipa umwene, umwe mumenye. Umwene anganile umwene, muketile. Kangî mâma alinkôlîle umwene. O, bo bukabi buki! Umwene alinkuti, “O, une ndinulutende fiyo, palema, ugwe umenye. U mwâna unnini uyu, umwene yo luko lwa kindu kinini ikinoge.”

164 Kangî umwe mumenye fiki? Ili Bangeli liyobile ukuti yula âli yo mwana unini ummogi ukukinda bosa uyu apapigwemo siku. Lilino une mmenya a bamama bikukanikanaga na une pa ikyo. U-hu. Abene binogonaga. . . U mâma gwako inogonaga ukuti ugwe gwe yo mwâna unini ummogi ukukinda bosa. Bule umwe? Ena. Umwene ali nu bwabuke ukwinogona ikyo. Loli ili Bangeli lyâyobile uyu âli mwâna unnini ummogi ukukinda bosa. O, umwene ali ibwe-ipala. Kyala ali na maboko Gake pa mwene, umwe mumenye. Polelo, o, umwene âli kandu kanini kamogi ukukinda bosa! Umwene âlambalalaga pala, kangî umwene—umwene itolo âtendekega ukusekelela kunini itolo, kisita mino nagamo.

165 Ugwe ukāli nagwe unkundwe unnugunago unnini na bene, babombaga ikyo, kabalilo kako umwene akāli nago nagamo—nagamo a mino, itolo ukusekelela bo *lula*?

Kangi i kindu kyakwanda umwe mumenye, “Ng’wee!”

“O, mwe, bununu! Whuu! Une mmenye, unko uswe tumfise itolo umwene.”

“Ngimba kitamisye kiliku? Ngimba kubomba fiki?”

166 “Mwegēla umwene pāsi pa nyumba. Ugwe umenye iki ululagilo luli. Uketile, linga undosi yula ugwaiyolo untali-mbulo ikwisako kuno, abene bisakwegaga u mwāna gwitu nu kukagoga akene. Uko ko kotalusya. Uswe tukabagila ukukaleka akene kakūtege.” Polelo, o, akene kālondigwāga akamo—kālondigwaga akamo akākulya ka kulubunju pamo akakugonela. Polelo u māma ikukega akene ku ngutó, umwene ikunwesya ilibele, umwe mumenye. Kangi polelo umwene āli kanunu mosa akabalilo kala.

167 Polelo ikilo ibili ukufuma pala, abene bāsalaga nagwe, kangi, “Ng’wee!” Uyo alinkubuka kangi, umwe mumenye, alinkwanda ukukúta. Ukusōkapo umwene alinkubuka nakalinga naloliloli, kangi ukumfisa—ukumfisa umwene naloliloli nakalinga bo lula. Kangi pāsi pa nyuma, ku butali ku nyuma, nkibumba, Amram atendeki akabuyo akanini kuko umwene ābagile ukumfisa u mwāna.

168 Kangi polelo i kindu kyakwanda umwe mumenye, abene bāpilike i kindukimo pa mwanya pa nyumba kikubuka... [Nkundwe Branham ikukung’usya pa kigemo—Nsimbi.] *Whuu!* Bayongile! Aligwesa abalanile ku buyo bumobwene, alinkuti, “Abo bo bene. Abo bo bala abalosi abaiyolo, abaiyolo abatalinyobe, ifyala ifisinguligwe ni langi!” Kangi abalosi abaiyolo... Ukukéta pāsi pala, kangi ukukéta panja pibwinda, alinkuti, “Ena, abo bo bene. Abene bimile pala.”

[Nkundwe Branham ikukung’usya pa kigemo—Nsimbi.] “Igula!”

169 Ugwaiyolo Amram alinkwenda pala, ikwigula i kifigo, alinkuti, “Ngimba mukulonda fiki?”

170 Alinkuti, “Umwe muli nu mwāna nkati muno, kangi uswe tumenye ikylene. Kangi uswe tukukegaga akene.”

“Uswe tukaya nagwe u mwāna ukupa kwa umwe.” Abene bakabombile mma.

171 “Uswe tukwingilaga nkati kangi tukéte, muli mosa. Uswe twe bakikulua ba sikali. Keta ama bachi gitu?” Kangi ikyo kyo... Ngimba ikyo kikaya kindukimo kwa nkikulu ukuya? Loli, “Uswe twe bakikulu ba sikali. Uswe tuli nabo ubwabuke ukufuma ku bulagili!” Umwe mumenye, uswe tulifyo ifyene apa lilino. Kangi polelo—polelo palapala abene balinkwiyege pala,

nukwingila. Abene bikwingila nkati nukufugutula i sofa, kangu nukwigula bosa aba kabati, nu kusopela pási filifyosa panja pa kipálo, nu kwega gyosa i myenda gya kitala nukusasania. Kangu ukubuka pa mwanya pa nyumba kangu nukwakwaga kuku bába áli na kabuyo akakusofu akanini. Ukulondesya kulikosa, loli abene balinkusita kumwaga u mwána yula.

¹⁷² Balinkutoligwa ukummwaga u mwána, polelo abene balinkwenda kulakula kwa nkikulu yula, mpelakisa—mpelakisa Yoshebedi imile pala, ikisyo kyake kiswepu. Abene bikwenda kulakula, balinkuti, “Kéta kuno! Uswe tumenye ukuti ugwe gwe—gwe máma. Uswe tubagile ukumanya na mabonekelo gako. Uswe tumenye ugwe gwe nkikulu uyu ikóngesya, kangu uswe tumenye ukuti u mwána alipo apa. Uswe tukugomokelaga. Uswe tukukágaga akene!” Ukusoka pa kifigo abene balinkubuka. Ukusopania ikifigo, kangu abene panja balinkubuka.

Umwene alinkuti, “O, o, ngimba uswe tukubombaga fiki? Ngimba uswe tubombaga fiki?”

¹⁷³ Polelo Amram alinkuti, “Iputa.” Ngimba ikyo kyo kindu ikyakubomba? [A balumiana na balindwana bikuyoba, “Ena.”—Nsimbi.] Ngimba ikyo kyo kindu? “Iputa! Unko uswe twípute.”

“O, o, o! Une ngamanya i—i ikyakubomba. O!”

¹⁷⁴ Polelo umwene alinkuti, “Lilino, kéta, ugwe uye mye, kangu ugwe buka kamongesye u mwána kangu. Une ngubukaga pa mwanya pa nyumba nu kwíputa.”

¹⁷⁵ Polelo umwene ikubuka pa mwanya pa nyumba kangu umwene ikwípūta. Umwene alinkuti, “Yehova, Ugwe uli ni mbulukutu. Yehova, Ugwe uli na maso. Yehova, Ugwe ubagile ukupilika. Ugwe ubagile ukwamula u lwiputo. Ugwe gwe utupele u mwána uyu. Ugwe gwe utupele u lufingo Bwako. Kangu Ugwe kwisa kuyungaga u lufingo Lwako, kangu Ugwe kwisakuyungaga u mwána yula. Kangu une ndi nulusubilo!”

¹⁷⁶ Ukufuma pa kwiputa, ukuya naloliloli nkatale, umwene—umwene alinkugwila kula bo *ulu* nukubuka ukugona utulo. [Nkundwe Branham ikwegelela ulukonono—Nsimbi.] Umwene ákatele fiyo! Abombile i lisiku lyosa, kangu ukwiputa ikilo kyosa. Umwene ákatele. Kangu polelo umwe mumenye iki kyáboníke? Umwene ábukile ku tulo, kangu umwene agogwile i njosi.

¹⁷⁷ Umwe mumenye, Kyala ikuyoba mu njosi, mópe, bule Umwene? Naloliloli, Umwene ikubomba. Ena, Umwene ikubomba. Umwene ábagile. Muketile? Kangu Umwene ikuyobela mu njosi.

¹⁷⁸ O, akabalilo kako umwene asumwike, umwene alinkuti, [Nkundwe Branham ikukuba ulobe lwake—Nsimbi.] “Ikyo kyo kyene! Une angali nábagile ukwinogona kila. Ikyo kyo une nábagisenie ukubomba.” [Nkundwe Branham ikukung’usya

pa kigemo kahano kosa.] “Une ndisakuyobaga nakimo isya kufwana ni kyene.”

Pási pa masulukilo umwene ikubuka. Umwene alinkuti, “Yoshebedi!”

“Ena, gwempala? O, une ngatele fiyo. Une ngabagila ukugona utulo.”

“O, buka kagon’utulo. Buka kagon’utulo. Ikyene kimalike.”

“Ngimba umwe mumenye?”

“O, une mmenye itolo. Une itolo ndi nu lusibilo!”

¹⁷⁹ Mbuyo bwa bāba, ikilo kila, ukubuka pási pa nyumba ukwiputa, umwene alinkubuka pási ku lwalo. Umwene āli pa kabombo pási pala. Une nguswiga iki umwene ābombaga. Unko uswe tunyatuke pási nukunkéta umwene. Une ngumbona umwene pási pala, ikubuka.. [Nkundwe Branham ikwanda ukung’ung’usya, nukutika akabalilo kako ikwegelela i nyumba pamo i kindukimo—Nsimbi.] “Silamu, silamu, silamu.” [Nkundwe Branham ikung’ung’usya.] Ikwega u lutete ulu, kangi ukuluketesya ulwene mosa, ukulugonja ulwene nukukéta linga ulwene lununu. [Nkundwe Branham ikung’ung’usya.] Unnini Aroni ābukile panja i lisiku lila, kangi umwene ābungenie unsigo-gwamungwapa gosa gwa isyene, ukusilāmbalika isyene pási pa lwalo mula, umwe mumenye. [Nkundwe Branham ikung’ung’usya.] “Kyala ikukupakikisya ugwe.” [Nkundwe Branham ikung’ung’usya.] “Ubwiputi bwa kabalilo-kaiyolo, ubwene bubagile itolo ukuya bwabwanaloli!” [Nkundwe Branham ikuposa pa kindukimo.] Ukusipinya isyene ukusyungutila.

Umwene alinkuti, “Amram, kyo fiki iki kitamisye na ugwe?”

“Aleluya! Nakimo, gwempala. Kindililaga.”

¹⁸⁰ [Nkundwe Branham ikung’ung’usya—Nsimbi.] “Ubwene bo bwiputi ubwa kabalilo-kaiyolo.” [Nkundwe Branham ikuposa kangi.] “Ubwene bo bwiputi bwa kabalilo-kaiyolo.” Ukutwala iki kubwa *kuno*, umwe mumenye. “Ubwene bo bwiputi bwa kabalilo-kaiyolo.” “Shhhhhhh,” myatikaga ikyene kyosa mosa. “Kangi ikyene kinunu kwa une! Mbapo une iki ikyaiyolo...” Umwene ābombaga i kindukimo.

¹⁸¹ Umwe mumenye, ukukinda undungu gumogwene pamo mibili, ikindu ikyakwanda umwe mumenye, abene bāswigaga iki umwene ābombaga.

¹⁸² Polelo ikilo kimo akabalilo kako abene bosa bagonil’utulo, umwene anyatukilaga pamwanya nukutwala akandu akanini aka, umwe mumenye. Umwene ikukitwala ikyene pamwanya bo *ulu*. Kangi umwene ikukitwala ikyene pamwanya. Umwene ikufyusya ikukupililo kuko Yoshebedi u nkasi ikugon’utulo, kangi umwene ikukukupilila ikyene ukukifisa. Kangi Aroni

unnini kangî—kangî unnini Miriamu bâgonil’utulo, umwe mumenye; o, umwene âli kandu kanini akanoge, akalinwana kala kâli, kangî mo mumo âli unnini Aroni. Polelo, umwene alinkukibika ikylene pâsi pala. Umwene alinkuti, “Yoshebedi, gwempala.”

183 Umwene alinkuti, “Ngimba ugwe gwali pâsi mu lwalo kwiputa akabalilo aka kilo, Amram?”

Alinkuti, “Umma. Une nâli mu lwalo, ukuntufya Kÿala.”

Alinkuti, “Ngimba gwabombaga fiki?”

184 Alinkuti, “Une ngulonda ukukubula ugwe. Lilino, ugwe umenye abalosi abaiyolo bala bikwisaga kangî.”

“Ena.”

185 “Kangî une ngulonda ukukubula ugwe ifi uswe tukuyaga pakubomba. Uswe tulinagwe u mwâna lilino ukufwana i myesi mitatu, kangî uswe tukufimbilisigwa ukukatâga akene.”

“O, Amram! Ugwe kufimbilisigwa ukubomba fiki?”

“Uswe tukufimbilisigwa ukukatâga akâna.”

“Ukutâga u mwâna?”

“Ena.”

“O, ugwe mbibi-ndumbula!”

“Umma, une ngaya mbibi-ndumbula. Umma, umma, umma. Une mmenye iki une ngubomba.”

186 “Ugwe kusanusya fiki? Fiki, ugwe kuyaga mbibi bo lu lwa Farao. Kuyaga pa kutâga u mwâna gwako gwimwene?”

“Ena, nguyaga pakutâga u mwâna.”

“O, uswe tukabagila!”

187 “Lilino pilikisya. Linga uswe tukukakyunga akene, uswe twisa kukatâga akene. Kangî linga uswe tukupa akene kwa Uyu Yuyo atupele akene kwa uswe, Umwene isakukâgaga akene.” Ngimba ikyo kyo kotalusya? “Lilino, linga ugwe kukakyunga akene, uswe tukuyaga pakutâga akene.”

“Ugwe kuyaga pakukatâ akene bulebule?”

“Fiki, abalosi abaiyolo bala bikwisaga kuno nukukêga akene.”

188 Kangî kâta, linga ugwe kukakyunga aka moyo kala kangî ugwe kukindilila ukwitugasya bo i kisu kyapâsi, ugwe kuya pakukatâga akene. Abalosi ba ku gahena bali pa nyuma yako. Kangî uko ko kotalusya. Bosa ubutoyofu ubwaiyolo ubwa nkisu ni findu panja pala, ifyene fili pa nyuma yako itolo. Linga ugwe kuyunga akene, ugwe kwisa kutâga akene; loli linga ugwe kumpa akene ukugomolela kwa Yuyu Uyu âkupele akene kwa ugwe, ugwe kwisa kukagaga akene. Ngimba kyo fiki ikylene lilino? Linga uswe tukukyunga akene, uswe tukubomba

kiliku? [Abanike bikuyoba, “Tāga akene.”—Nsimbi.] Tāga akene. Linga uswe tukumpa akene kwa Kristi, uswe fiki? Kyunga akene. [“Kyunga akene.”] Ameni! Ikyo kyo kinunu. Lilino umwe mukwamula ukutalusya.

¹⁸⁹ Lilino umwene alinkuti, “Yoshebedi, uswe tukukatāgaga akene linga uswe tukukakyunga akene. Polelo uswe tukagomokesye akene—tukagomokesye akene ukugomolela kwa Yumo Uyu ātupele akene kwa uswe, polelo uswe twisa kukakyungaga akene.”

¹⁹⁰ Lilino umwe mulinago u moyo. Kangi, bāba na māma, umwe kifwanefwane. Loli linga ugwe kukyunga akene, ugwe kuyaga pakukatāga aken. Uko ko kutalusya. Abalosi ba ku gahena bisakukēgaga akene. Bosa bali ku nyuma ka kene! Loli linga ugwe kukapa akene ukugomokesya kwa Yuyo Uyu āpele akene kwa ugwe, ugwe kwisa kukakyungaga akene ku Bumo busitakumalikamo. Aleluya! Ameni! Nhoboke une, banike, une—une ndi gwa njila-syaiyolo ukufwana ukuti ngulāta. Linga ugwe kukyunga akene...Unko uswe tuyobe ikyene, twesa palikimo: [Ikilundilo kikwandisya ukunkōngesya Nkundwe Branham—Nsimbi.] “Linga ugwe kukyunga akene, ugwe kwisa kutāga akene; linga ugwe kukapa akene ukugomolela kwa Yuyo Uyu āpele akene kwa ugwa, ugwe kwisa kukyungaga akene.” Ameni. Kumbukilaga lilino, paga akene ku Mwene.

¹⁹¹ Lilino unko uswe tuketesye. O, umwene alinkwanda ukukūta. Umwene alinkuti, “O, ngimba ugwe kubombaga fiki na kene?” umwene alinkuyoba.

“Keta kuno, une ngulonda ukukubonesya ugwe i kindukimo.”

“Ngimba fyo fiki ugwe ulinafyo pāsi pa kitala kyangu pala?”

Alinkuti, “Unko une ngunangisye ugwe.” Kangi umwene alinkukisosya ikyene.

“O, ikyene kyo kidunga ikinini ikya ndete!”

¹⁹² Iyene yo sitima inini, iki ikyene kile. Kikaya ni kyakugolosyela, ikyene kikaya ni mwenda-mbepo, kikaya ni mitusu imikulumba pa kyene, kangi pōpe ikyene kipimbaga unsigo ugwantengo ukukinda gyosa ugu gwāpimbigwēmo siku ni sitima, mpaka akabalilo kala. Pilika ikyene! Ikyene kikaya nu ndagili pamo kisita babombi. Nkundwe, une njimenye i Sitima ya kwa mundu unkusi, bo yila, yōpe!

¹⁹³ “O,” umwene alinkuti, “Am-...unko une njikēte iyene, Amram, unko une ngēte.” Umwene ikubuka kula.

¹⁹⁴ Alinkuti, “Kéta apa, kili ni kikupililo ikinini pa kyene. Uketile?” Umwene ikupimba ikikupililo mmwanya.

Umwene alinkuti, “Whuu! Kikununga! Uu! Whuu! Mwe!”

Alinkuti, “Ena, ikyene kikununga.”

“Fiki?”

195 “Une nâlyonelile ikylene ukwisula nu mpulya. Ikyene kili nu lutindya, mosa na mosa.” Lutindya yo mpulya, umwe mumemye, polelo abene balinkubika u lutindya mosa na posa pa ikylene. Ikyo kyo iki umwene âbwatusyaga pási pala, nu kônelela pa mwanya pa ndete isi. Umwene âkimatike ikylene. Alinkuti, “Kéta, a misi gakabagile ukwingila nkati mu kyene kokuti. Uketile, ikylene kimyatikígwe paliposa.” Kangi alinkuti, “Kangi agene itolo gakabagila ukwingila nkati mwa kyene, a misi gakabagila. Une nkimatike ikylene.”

Alinkuti, “Whuu! Kikununga bunyali!”

196 Umwe bāna mumenye iki u lutindya luli, akabalilo kako abene bikutendekesya u lukindi, “O, ukunungu ukubibi kula!” Loli ulwene—ulwene—ulwene—ulwene lukukyunga i . . . Ulwene—ulwene lukwigalila panja ubulenduke bosa mu lukindi. Kangi iyo yo njila ulu lukubomba, ulwene lukwigalila panja a misi gosa.

197 Kangi ikyo kyo iki u lwiputo lukubomba kwa mwitiki. Ikyo kyo iki bwila kikwigalila i kisu ukufuma kwa ugwe, ko kabalilo kako ugwe kwimata gwimwene pa mafundo gako, nu kuyoba, “Ntwa Yeso!” Kangi i Lilopa likusuluka pási, kangi Ilyene likumyatikila ugwe mulimosa ukuti sétano akabagila ukukwaga ugwe. Muketile? Uko ko kutalusya. Muketile? Popapo polelo, o, utubalilo twingi a bandu bikubuka ukusyungutula nukuyoba ikylene kinyali, loli, ikyo kitikupela ubukindane bulibosa mma, ikylene kikukyunga ugwe. Ikyo kindu ikinywamu, ukukyunga. Bikuyoba, “Ugwe uli gwa njila-syaiyolo,” loli, ikyo kikaya ni mbombo, ikylene kikukukyunga ugwe.

“Ena,” alinkuti, “ngimba uswe tukubombaga fiki?”

198 “Umma ndaga,” alinkuti, “Une ngukubulaga ugwe iki uswe tukubombaga. Uswe tukwegaga u mwāna, kangi uswe tukuyaga nu kulekāna panandi. Kangi uswe tukwegaga u mwāna nukumbika umwene nkati muno, nukumbika umwene panja mula n’Kisoko kya Nailo.”

199 “O!, Umma! Umma! Umma! Amram, ugwe ukabagila ukumbika u mwāna gwitu panja mula nkisoko.”

200 “Ena! Ena! Une mmenye iki une ngubomba.” Muketile, umwene āli ni njosi, umwene āmenye ikyakubomba. Muketile, Kyala ālindagile umwene. Umwene āmenye ikyakubomba. Umwene ābumbile iki, kangi umwene akibwene ikylene kyāli kyakwegelela kilakila ikya ngalaba iyi yaponisye Noa ku nyuma kula nkabalilo kake.

201 Polelo umwene alinkuti, “Kéta kuno, une mbelile akabwina palapa pa mwanya pa ikylene, ukuti umwene abagile ukutuya. Uketile, umwene abagile ukuya nu bwelu bwa lisuba ukwisila pala.”

202 Kangi ugwe umenye, i ngalaba mu li Bangeli Ilikūlu, kunyuma fiyo kula, iyene yatendekigwe mu njila yiyiyi. Kangi iyene yāli nu bwina palapala pa mwanya pa iyene, ukuti ugwe gwābagile ukuketela nkati, kangi kūko umwene abagisenie ukukéte mmwanya.

203 Polelo pala u mwāna u mpelakisa uyu, nsitangamu, akāli yópe ni ngamu yiliyosa mma; u mwāna unnini, nsitangamu, kangi pópe u mwāna unnini ummogi ukukinda bosa nkisu kya pási.

204 Ikilo iki kyākongaga, akabalilo kako abene bikwisa nkati, kangi abene bāgulile mpaka ukufwana i sala yabutatu ndubunju, kangi polelo abene...Umwene alinkwenda ukukilania. Kangi umwene alinkumalisya ukwiputa. Umwene ikukilania ikubuka, kangi umwene alinkuti, “Lilino isaga kuno, Yoshebedi, sumuka!”

205 Kangi polelo abene balinkusumusya u nnini Aroni nu nnini Miriamu. O, umwene alinkwisa ukukilania kangi umwene alinkubika amaboko gake, umwene alinkuti, “Bāba!” Unnini Miriamu, umwene alinkuti, “Umwe mutikumwegaga unkundwe gwitu unnini, u mwāna, bule umwe, kangi nukukabika akene mwa Nailo kuko syosa i ngwina syaiyolo sili?”

206 Kangi umwene alinkuguta utunywili twake utunini ku nyuma bo *ulu*. Kangi umwene...Umwene āli na maso amamogi, kangi utunywili utunini utumogi. Kangi polelo umwene alinkumfipa umwene pa lubafu lwa lisaya. Umwene alinkuti, “Lūki, ikyene kikumbaba une, nīne. Ikyene kikumbaba une, nīne, loli uswe tukufimbilisigwa ukubomba iki.”

207 Umwe muketile, balindwana na balumiana banini, utubalilo tumo uswe tukufimbilisigwa ukubomba ifindu ifi mu luko lumo fikutubaba uswe, loli uswe tukufimbilisigwa ukubomba ikyene, muli mosa. Akabalilo kako undindwana ikuyoba, “Hee, ngimba ugwe ukwisilémo i ngambo siku?”

Ugwe kuyoba, “Umma.”

208 “Ena, gela yimoyene! O, une yone nnino, ugwe umenye. Ena, ugwe gela iyene.”

209 Loli ugwe, ikyene kibagile ukubaba panandi, loli yoba, “Uu-uu. Une ndikuyilonda iyene mma.” Muketile? Muketile? “Une ndikuyilonda iyene mma.”

Ikuyoba, “Ngimba ugwe kwisaga, buka ku kibonesyelo na une namayolo aga?”

210 “Umma, umma. Uu-uu. Une ndikubukamo ku fibonesyelo.” Muketile? Ikyene kibagile ukubaba itolo panandi. Muketile?

211 “O, ugwe uli itolo gwakifunienie gwaiyolo.” Komma ukwitika ikyo. Kibagile ukubaba itolo pa kayabo panandi.

Sanusya itolo untu gwako ukufuma ku kyene; ikyene kyo kindu kitalusye ukubomba, umwe muketile. Akabalilo kosa bomba ikyo, bomba ikindu ikitalusye. Umma ndaga.

²¹² Kangi lilino akabalilo kako abalindwana bikumanyila ifindu fya kufina nu lobe ukunini uku bo lula, kangi bikulonda ugwe ukubomba ikyene; ugwe kubabula abene, “Umma, umma.” Ugwe utikubomba ikyene, muketile.

²¹³ “O, ena, ikyene kya lusekelo fiyo.” Ugwe utikupasya lo lusekelo lulinga ikyene kili. Ugwe kulonda ukubomba ikitalusye, polelo ugwe akabalilo kosa bomba iki kitalusye. Lilino, ugwe itolo kumbukilaga ikyo lilino. Umwa mutisakwibwa ikyene, bule umwe?

²¹⁴ Lilino, lilino ngimba abene bābombile fiki? Abene bālyegile u mwāna unnini polelo, kangi nukumbika pamwanya pala. Kangi Aroni unnini alinkwisa, umwene alinkuti, “Bāba, ngimba ugwe kubukaga pakubomba fiki nu mwāna gwitu?”

²¹⁵ Umwene alinkuti, “Aroni, itugasya apa pa mfifundo mwangu, lūki.” Alinkuti, “Kéta, Aroni. Linga uswe tukukyunga u mwāna uyu, ngimba uswe tukubombaga fiki?” [Ikilundilo kikuyoba, “Tukuntagaga umwene.”—Nsimbi.] “Tukuntaga umwene. Loli linga uswe tukumpa u mwāna ukugomokesya mmaboko ga Umwene uyu ātupele umwene kwa uswe, ngimba uswe twisakubombaga fiki?” [“Kyunga umwene.”] “Uswe twiakunyangya umwene.” Uko ko kutalusya.

“Loli ugwe kubuka ukubomba bulebule ikyene, bāba?”

²¹⁶ “Une ngamanya. Une ngamanya mumo ikyene kisakubombeligwaga, loli Kyala ikubombaga ikyene.” Muketile?

²¹⁷ Kangi polelo pala abene balinkumbika u mwāna unnini yula nkati mula, kangi polelo umwene ikubuka. Kangi apa abene bikubuka lilino, abene bikubuka ku kifigo. Abene bikubuka pási ku kifigo, umwene ikukéta injila ya *kuno* ukusuluka u lukindi, injila *yila* ukusuluka u lukindi. Kukayapo nakumo, nayumo ikwisa. Alinkuti, “Isaga kuno, Yoshebedi. Isaga kuno, Aroni. Isaga, isaga kuno, Miriamu. Unko uswe tubukege.”

²¹⁸ Abene bikwega akangalaba kanini nukubuka ku mipiki gya nkisoko. O, akene kabalilo katali bo kukāli ukukya. Kangi apa ikwisa Aroni unnini, ku nyuma kula ankolile Miriam unnini, u nkundwe unnini na ilumbu, abene bākutaga. Kangi u mpelakisa Yoshebedi unnini, umwene ikukōngesya, ikuyoba, “fwee, fwee, fwee, fwee.”

“Sh-sh-sh-sh-sh! Abene bikuketésya u lukindi. Mwandege. Sh! Mwandege.” Ukusuluka mu lukindi. “Sh-sh-sh! Mwandege.” Ukupimba u mwāna unnini. Kangi u māma āpimbile u mwāna, kangi—kangi bāba apimbile i ngalaba.

²¹⁹ Abene bikufika ku kisōko kula. O, ikyene kyo kisōko kinywamu ikikulumba, ikyabubili mbunywamu fiyo nkisu,

kifuki. Kangi polelo, akabalilo kala, i kisōko ikikulumba ikinywamu, kangi amisi gikubopa, kangi itolo kiswile ni ngwina ni mbulu ingulumba inywamu. O, ifyene fyāli fitupano. Whuu! Abene basilyesisye isyene tosa u twāna utunini tula. Isyene syāli itolo ndupano. Kangi—kangi umwene ikuyoba, Yoshebedi ikuyoba kwa Amram, undume gwake, alinkuti, “O, bule linga i ngwina siku kolaga akene? Bule linga i ngwina muno sikukapalamasya akene?”

²²⁰ Alinkuti, “Komma ukupasya. Linga isyene sikumyatikamo siku imbulo syabo mu mpulya gula, isyene sikubopaga nubutali ukusōkapo, muketile. Iyo yo nongwa ikyene kikonunga, muketile. Umwene isakwinusya imbulo yake mmwanya,” alinkuti, “umwene isakutoligwaga ukunungisya u mbili gwa mundu, polelo umwene ikusokaga ngapo. U mpulya gula gwisakunungaga ububibi fiyo mpaka isyene sisakubopaga ukusōkapo. Akene kisakuyaga kanunu. Komma umwe ukupasya.” Polelo abene. . .Kangi mula ukubika akene pási, akangalaba akanini. Kangi umwene alinkuti. . .“Lilino ugwe mongésya u mwāna.”

²²¹ Polelo u māma ikummwega u mwāna nukumōngésya umwene, kangi umwene ikumōngésya u mwana mpaka akene kikuya nakyo ikyakulya kya kulubunju, mbukye bwa kulubunju. Kangi pala umwene [Nkundwe Branham ikutendeke akogo ka kufipa—Nsimbi.] ikumfipa umwene. Kangi alinkuti, “Lilino, Aroni, ugwe ubagile ukumfipa umwene.” Kangi Aroni ikumfipa umwene. Kangi polelo ukwega akene kwa Miriam, kangi umwene ikumfipa umwene. Kangi māma ikumfipa umwene, kangi, “O,” umwene alinkuti, “Une itolo. . .”

²²² “Lilino, sh-sh-sh! Lilino pilikisya, uswe tukufimbilisigwa ukuya basikali. Muketile? Uswe tukufimbilisigwa ukuya basikali. Lilino umwe mwesa mukulonda ukukafipa akene kangi?” Bosa ba abene bikukafipa akene, ukusyungutila, kangi. Polelo abene bikumbika umwene nkati mula.

²²³ Kangi māma ātendíke ilibulangete ilinini, kangi alinkulibika pa akene, kangi akakwigemekesya kanini. Umwene alinkubika akene pala. Umwene alinkuti, “N’ganigwa gwangu, Kyala akusaye ugwe.”

“Sh-sh-sh! Lilino, Kyala isakupakikisya isya ikyo. Komma umwe ukupasya.”

²²⁴ Alinkwigala akakupililo kanini kala. Kangi ikindu kyakwanda umwe mumenye, tata ikwanda ukufūla ikijāsi kyake, ikufūla i shāti yake. Apa umwene ikubuka, ikōgēla panja ukubika mmisi.

²²⁵ Ngimba umwe mukwinogona fiki ifi fikubombigwa ku Mwanja, ukufwana akabalilo aka? Aleluya! Umwe mumenye, akabalilo kako i findu fikubombigwa pási apa, kilipo i kindukimo kikubombigwa kumwanja Kula, kópe. Ameni! Une

mbagile ukunketa Kyala ikufyuka ukufuma ku Kikota Kyake, ikwendendeka paliposa, ikuyoba, “Gabriel! Gabriel! Ngimba uli kugu ugwe?”

Gabriel ikuyoba, “Ndipo apa une, Ntwa.”

226 “Gweisa kuno! Ngukunangisyaga ugwe i kindukimo!” Alinkuti, “Mwesa umwene Bandumi isaga ukusyungutila apa, i miniti yimo, Une ngulonda ukubanangisya umwe i kindukimo. Une ndinabo a bandu aba bikunyitika Une. Ena, Une ndinaba a bandu aba bikunsubila Une. Isaga kuno, i miniti yimoyene! Ikyene kinunu kwa mwesa ba umwe Bandumi, kétaga ku iki. Kéta!”

“Ikyene kyo kugu?”

“Palapala pási pala. Keta panja.”

“Ena, ena. Ena, une nguketa ikyene.”

227 “Kéta palapala pási pala. Kéta ubumalikisyo bwa gala—gala—gala mayibiyibi pala, imipiki gya nkisoko ni findu?”

“Ena.”

“Muketile pala!”

“Kyo fiki?”

228 “Alipo u nnyambala ni fiboko fyake afyusisye mmwanya, pa fifundo fyake, ikukölela pa Une. Pala alipo u mâma ikukúta, kangí utwanike tubile tukukúta. Abene bikunsubila Une kubumalikisyo. Gabriel, ugwe kukumbukila akabalilo kako ugwe gwālingile? Ugwe kunkumbukila u nnyambala yula?”

229 “Ena, une nalyagene nkipinda ikilo kila nukuyoba ku mwene. Uu-uu.”

230 “Umwene akāli ikunsubila Une. Une ndinabo a bandu aba bikunyitika Une! Une ndinabo a bandu aba bikunsubila Une ku bumalikisyo!” [Nkundwe Branham ikukung’usya pa kigemo katatu—Nsimbi.] “Keta umwene? Keta ku mwene.”

“Ena, o, ngimba kila kikaya kikifu!”

231 U tata ikwenda mmisi, ikwanda ukuguta akabwato akanini panja.

Une mbagile ukupilika Umwene ikuyoba, “Gabriel!”

“Ena, Ntwa?”

232 “Kölela Abandumi maelifu kalongo ku buyo bula. Bapapo abene ubulagili bwa kukuya nakalinga itolo babukege. Kölelaga ikilundilo kya ku Mwanya panja. Batuma abene bosa pamwanya-na-pási, ukugolosya masulukilo ga ku Mwanya, kangí babika abene posa pamwanya-na-pasi pa Nailo. Une ngulagila ukuti nayimo i ngwina yisakupalamasyaga unsigo gula! Nakimo kisakupalamasya ikyene! Komma ukwitikisya ikimbakasya kya mpiki kisege kifuki ni kyene.” Aléluya!

233 Gabriel alinkuti, “Ikyene kisakubombigwa.” Mwe! Umwene alinkuba ingangabwite! Abandumi maelifu kalongo balinkwisa bafwele ifyabwite!

“U Ndongosi. Ngimba Ugwe kuyaga kugu, Ntwa?”

234 “Une nguyaga ku bumalikisyo u bungi.” Umwene akabalilo kosa ikuya ku bumalikisyo bwa kwambilila. “Une ngwakugũlila ku bumalikisyo u bungi. Une ndinayo i fundo. Akabalilo kako a bandu bikunsubila Une, Une ndinako i kindukimo, i fundo; ikyene kisakuyaga kyosa kanunu na bene.” Umma ndaga, Umwen ikubuka ku bumalikisyo u bungi.

235 Une nguketa Mōse...pamo unnini Aroni na bene, bikugomokela kula ku lukindi, bikukúta. “Sh-sh-sh-sh-sh! Ketésya ikyene.”

236 Kangi Miriamu unnini, umwene akáli imile, ikuketesya. Umwene alinkuti, “O! O!”

237 Alinkuti, “Isaga kuno, Miriamu, ukwene kukukya. Isaga kuno, aba mukorwe bikukolela ubukye. Isaga kuno, ukwene kwandil’ukukya. Isaga kuno, lúki, unko uswe tubukege!”

238 Alinkuti, “O, bāba, bāba! Nālamba, akabalilo kamokene akākongelela. Unko une itolo nime, itolo unko une ngetésye akene kangi unko une ngéte iki kikubonekaga. Une ngugomokelaga ku kāya ukufuma pa kabalilo.”

239 “O,” [Nkundwe Branham ikukuba ulobe lwake—Nsimbi.] “iyo fundo nunu, Miriamu. Ikyene kibagile ukuya kyosa kinunu. Ugwe itolo ima kangi ketesya iki kikubonekaga.”

“Umma ndaga, Une ngwisa—une ngwisa kuketesya ága akene.”

240 “Lilino, ugwe gwandanega ku nyumba linga kakindilepo akabalilo. Ugwe itolo kéta iki kikubonekaga. Kangi ugwe isaga, tutwalila uswe inongwa, iki kikubombigwa.”

“Umma ndaga, bāba.” Kangi ukusokapo abene balinkubuka, balinkufimbilisigwa ukubopela.

241 U Miriamu unnini, umwene imile kangi umwene ikukētésya. I kindu kyakwanda umwe mumenye, ukwene kukwisa u bwelu. “O, o, o, fiki kikwisa kila pa mwanya pala? Ikyene kyo—ikyene kyo kisinga. Umma. Ngimba yila ngwina? O, umwene asyumbutwike.”

242 Ha-ha! Ngimba umwene aketile fiki? Umwene aketile iki abandu bingi batikukéta. Muketile? Akasigo kanini kala kábukaga, ukwelela ukukinda mula. Abene binogonaga akene kakáli nagwe nu ndongosi mma; abene binogonaga akene kakáli nu nkulumba gwa bendesyaji mma. Akene káli. Abene balibungenie mosa ukusyungutila.

243 Apa yikwisa i ngwina innini, yikuti, “O, kéta kula!” Apa umwene ikwisa, ikwelela bo *lula*. Umwene ikubuka. . . O, umma. Umma, umma. Umwene akabagila ukwisa kifuki nu nsigo gula.

Nkati mula alimilemo umwabulaminyololo, u mpoki, aba Yuda mamilioni matatu aba balondigwaga ukwabuligwa mminyololo. [Nkundwe Branham ikukung’usya pa kigemo kahano kosa—Nsimbi.] Aba sétano bosa mu gehena balinkutoligwa ukumpalamasya umwene. Ikwelela ukusuluka, i ngalaba iyi innini iyaiyolo yibumbigwe-nulutindya, yikusuluka pa kisoko.

244 I kindu kyakwanda umwe mumenye, akene kikwisa mu kafulafumbi gwa misi. “O!” Miriama alinkuti, “O! O! Kéta ku kila! U kafulafumbi gwa misi yula, kéta ku mwene! Kéta ku mwene bo *lula*!” I kindu kyakwanda umwe mumenye, pa kabalilo kamokene itolo akene kalinkusokamo.

245 Iyo yo njila ikyene kikubombela. Uswe tukwisa mwa kafulafumbi, utubalilo tumo, ikipapa ikinini iki. Komma ukupasya. Alipo Yumo uyu ikukétésya pamwanya. “Abandumi ba Kyala bikwibungania ukusyungutila bābo bikutila Umwene.” Alinabo maelifu kalongo ga abene pa lubātiko lwa kukuya lilino.

246 Miriamu unnini, umwene ukusuluka, umwene ikufyuka pa lyalabwe ilinywamu ili, kangi umwene ikuseleleka pamwanya pa lyene bo *ulu*. Kangi umwene ikubopa ukusuluka, umwene ikukétésya i ngalaba. Kangi ikukindilila ukusuluka ukukilania *apa*, kangi ikubuka ukukilania ikibugutila kya mipiki igi. Bo kakindilepo akabalilo akene kikwíkola panja pala. Ikuti, “O! O, une nguswiga!”

247 (Lilino, u bāba gwake alimbulile umwene, āfile, “Lilino komma ukwitikisiya aligwesa amanye ukuti ugwe kukétésya kila. Linga yumo ikwisa kwa ugwe, bombelaga itolo bo ugwe kufwana utakukiketa ikyene mma, itolo bukaga injila iyingi. Komma—komma ukubombela uku bo kuti ugwe kukétésya na panandi, itolo umilisiya ukubuka.” “Umma ndaga,” umwene āyobile.)

248 Umwene ikusuluka pási pa kiloboko. Akene kakamandigwe. I kindu kyakwanda umwe mumenye, kilipo i kibugutila ikinywamu kya balobanswi. Kangi umwene ikibombela ukuya bo fikuti umwene yo ndindwana unnini ikwenda pási. Ukugoloka, isala ya kalongo mu lisiku lilino, umwe mumenye, polelo umwene itolo endaga ukukindilila ukusuluka i kisōko. Kangi umwene ikukyunga iliso lyake ukukéta ku nyuma, ndubafu, ukukéta kuko akene kikubukaga.

249 Bo akabalilo kakindilepo umwene ikukinda akabugutila akangi. Itolo ukumilisiya ukukétésya; ikukindilila pa butalipo panandi. Ikumilisiya ukubuka, ukubuka pabutalipo panandi.

²⁵⁰ Bo akabalilo kakindilepo umwene ikwisa ku kibumba ikikulumba ikinywamu. “O, mwe, akene kakwingila mula kunyuma kwa kibumba iki!” Ngimba umwene abagile ukubomba fiki? Umwene atikumanya isyakubomba. Polelo umwene akabagila ukufyuka pamwanya pa kibumba, polelo umwene ikwenda panja pala mmisi kang’i nukukanyapo pa kyene bo *ulu*, nukwafulila pala pamwanya. Umwene ikufika pa mwanya pala, kang’i umwene ikumilisa ukwenda.

²⁵¹ I kindu i kyakwanda umwe mumenye, umwene ali mu ngunda ummogi. Ubulenge bukusōka paliposa, kang’i ugwere go mmogi. Lilino pilikisa itolo pa kabalilo. Lilino kētēya, balindwana banini. Amaluba amamogi, kang’i, o, imipiki gisengeligwe mosa. Ukwene kukuboneka kumogi fiyo! Ukwene bo buyo bwabutusyo. “O,” umwene alinkuyoba, “kēta kula, ku kila! O, mwe! Une ndi mu buyo bwalutusyo lwa nyumba ya bunyafyale, nyumba ya bunyafyale ya Farao, mbuyo bwalutusyo. Ngimba une ngubombaga fiki muno? Linga abene siku bikungola ngamo muno, o, mwe, abene bikubombaga fiki kwa une?”

²⁵² Kang’i umwene ikuketēya. Kula kakabuka aka ngalaba akanini, kang’i akene kakwima panja pala mmisi, kang’i kakwanda ukwelēla ukusyungutila, panja mmisi. Une nguswiga fiki. Kang’i umwene ikupilika yumo ikuyoba. Umwene ikunyatukila ukugomokela ku lusingi. Umwene ālitugēsye, kang’i ābonekaga bo *lula*, umwe mumenye, unnini Miriamu alinkwanda ukuketēla panja, ukukēta akene.

²⁵³ I kindu kyakwanda umwe mumenye, apa pikwisa bamo abanyambala abakulumba abanywamu abāmaka abatītu bapimbile ikisyenga mmwanya bo *ulu*. Kang’i na bāmbombo balindwana bikukonga mula, kang’i abene bikwimba. Kang’i apa ikwisa u nkikulu, kang’i umwene ali ni ngiga inywamu iyagolidi ukusyungutila untu gwake, ni njoka inywamu na kanwa kake kīgwiki (bo *lulu*) gusokile pankyeni pa iyene. Kang’i umwene yo nkikulu u mboneke-kanunu, kang’i umwene ikusuluka. Umwene ali nu nselekesye ummogi naloliloli, ni findu. Kang’i une ngupilika yumo mwa balindwa ba mbombo ikuti, “Gwe mwimikigwe, ngimba ugwe kwinogona ukuti a misi gikuyaga malungule ulubunju ulu?”

²⁵⁴ Miramu alinkuti, “‘Mwimikigwe’? O, ikyo kibagisenie ukuya bunyafyale, polelo une mbagile ukuya mu ngunda gwabutusyo. Kang’i linga abene bikungola une nkati muno, ngimba abene bisakubombaga fiki kuli une?”

²⁵⁵ Umma ndaga, umwene ikukindilila ukusuluka, kang’i abanyambala abanywamu abatītu bapimbilile untaliko bo *ulu*, ikwenda ukusuluka ku kubwandilo bwa misi bo *lula*, kang’i umwene ikufula ifilato fyake. Kang’i ugwambombo undindwana yumo āli ni fyakwipuputīla, kang’i abangi bāli ni sopo. Kang’i

umwene asulukila pasi panongwa ya kōga kwa ndubunju. Polelo umwene ikusulukila pási kula kangu umwene ikwanda uku—uku kwitendekesya ku losyo lwake. Umwene ikufula ifilato fyake. Umwene alinkuti, “Une nguyubikaga inyobe syangu mmisi nukukéta linga agene gakāle malungule. O, agene manunu itolo, itolo. . . Ngimba kyo fiki iki kili panja pala?”

256 “O!” Miriam, unnini Miriamu alinkuti, “O! Uu-oo, umwene naloli akabwene akangalaba kala.”

“O,” umwene alinkuti, “ngimba yila yo ngwina?”

257 Yumo mwa banyamba bamaka banywamu bala alinkuti, “Itolo i miniti yimoyene, une ngwakukyāgania.” Tyafwa, tyafwa, tyaswa, ikyenda ukubuka mmisi. Ikukipimba ikyene mmwanya bo *ulu*, kangu ikugomokela mula. Alinkuti, “Gwe mwimikigwe!” Ukukipa akene kwa ndindwana-gwambombo. Kangu u ndindwana-gwambombo ikukyegelela ikyene kula nukumpa ikyene ku mwene bo *lula*, kangu umwene ikukibika ikyene pási.

258 Umwene alinkuti, “Ngimba ikyene kyo kifiki? Whuu, kikununga! Kili nu lutindya posa pamwanya pa ikyene. Kéta kuno, ikyene kili nu bwina pa mwanya pa ikyene.”

259 Kangu Miriamu alinkuti, “O! O, pala ikubuka u nkundwe gwangu unnini! Pala ikubuka u nkundwe gwangu unnini!”

260 Kangu polelo abene bikwigula ikyene bo *ulu*. “O, akene yo mwāna!” Kangu akene kikwanda. . . Akāna akanini akamogi ukukinda bosa nkisu! Kangu, o, u Kyala Uyu ābagile ukutendeka u lubengo, ābagile ukutendeka u lugano; kangu u lugano lose ulu Umwene ābagile ukubika mu ndumbula ya bundu, u māma gwa mwāna, Umwene alinkubika mu ndumbula ya ndindwana yula. Kangu umwene—umwene alinkuti, “Akene ko kamo mwa ba Hibu. . . Une mmenye iki kyo fiki. Ikyene kyo yula tata gwangu umbi! Umwene yo mbibi-ndumbula fiyo! Umwene akōlile bosa a bāna abanini aba kiHiburi ukugogigwa. Kangu yumo mwa bamāma atagile itolo u mwāna gwabo, ukugūlila akene ukufikaga kulikosa akene kabagile. O, umwene yo mbibi! Ena, umwene atisakungoga uyu, panongwa yakuti uyu yumoywene yo gwangu.” Uu-huu, muketile mumo Kyala ikubombela?

261 Umwene alinkumpimba umwene mmwanya, kangu [Nkundwe Branham ikutendeka akogo kākufipa—Nsimbi.] umwene ikumfipa umwene. Kangu u mwāna alinkukúta. Kangu akabalilo kako akene kākútile, akene kalūngwisye i ndumbula. Umwene alinkuti, “I kindu ikilondo ikinini.” Alinkuti, “Une ngumwegaga kangu une nguyaga pakunkolela umwene. . . une nguyaga pakunkolela umwene i ngamu.” Kangu pala po pápo apa umwene alyagile i ngamu.

262 Ngimba ingamu yake yali fiki? [Ikilundilo kikuyoba, “Mōse.”—Nsimbi.] Mōse. Kangi *Mōse* yikusanusya, “kyegigwe ukufuma mmisi.” Muketile?

263 Umwene alinkuti, “Lilino une ngukōlelaga umwene Mōse, kangi umwene isakuyaga mwana gwangu nimwene. Une ngukyungaga umwene. Loli lilino,” umwene alinkuti, “loli une ne ndindwana-gwambombo, une ngabagile ukunswila umwene. Une—une—une ngaya nayo i njila nayimo iyakunswilila umwene.” Abene bakālinafyo ifi ifibotolo fya bwifyusi ni findu akabalilo kala. Abakikulu bakākwesayaga i ngāambo kangi na mumo abene bikubombela lilino, muketile, nukwibike ba paizoni bēne. Polelo alinkuti, “Ena, linga ugwe umenye u . . .” Alinkuti, “Fiki—fiki une ngubombaga?” Polelo umwene alinkuti, “Une . . .”

264 Yumo gwa abene alinkuti, “Une ngukubulaga ugwe, gwe mwimikigwe, une ngummwagaga ugwamabele aga lupyu kuli mwāna gwako.”

“O,” umwene atile, “ikyo kyo kinunu fiyo.” Unnini . . .

265 I Kindukimo kilinkuyoba, u Gwandumi imile pala ndusingi, alinkuti, “Miriamu, u lusako lwako luli pala! Lula lo lusako lwako!” Unnini Miriamu alinkubopa panja. Alinkuti, “Komma ugwe ukuyoba akandu lilino, komma ukwitikisya pala. Ugwe usōkile panja kangi kuyobaga ukuti ugwe ‘kwakummwagaga ugwakunnwesya,’ kangi buka kammwege u nyoko.”

Umma ndaga, polelo umwene alinkuyoba kila. Umwene alinkuti, “Gwe mwimikigwe!”

266 Lilino, mwa kabalilo kosa, umwene āngali ayobile ukuti, “Ngimba ugwe kubomba fiki muno?” Loli, kēta, Kyala ākupilile ikylene kyosa posa. Fiki? Umwene āli na Bandumi maelifu kalongo pa bukūyo. Muketile? Ulubatiko Lwake lwisakubomba imbombo. Umwene āli na Bandumi maelifu kalongo bimile pala.

267 Polelo ikindu kyakwanda umwe mumenye, “Bwako . . .”

Alinkuti, “Ena, nnini gwempala, kubomba fiki ugwe apa?”

268 Umwene alinkuti, “Une ngubwene ugwe itolo nu mwana.” Alinkuti, “Une mmenye kuko mbagile ukummwaga u mwāna unnunu uyu isakupakikisya u mwāna gwako panongwa ya ugwe.”

269 Umwene alinkuti, “Buka, mmwaga umwene, kangi umbule umwene ukuti une ngwisakumpaga umwene ama dola abamia batatu pa ndungu panongwa ya kupakikisya u mwāna uyu, kangi une nisakumpa umwene ikibugutila kyosa ikya fipinda mu nyumba ya bunyafyale. Kangi linga ugwe umenye kuko aliko u nkikulu gwa kiHiburi, uyu ali na mabele aga lupyu, uyu abagile ukunwesya u mwāna uyu, uyu yo mwāna gwangu.”

Alinkuti, “Ena, gwe mwimikigwe, une ngumwaga yumo kuli ugwe.”

270 Alinkuti, “Lilino, gūlila i miniti! Bo ugwe ukāli ukingila nkati nyumba ya bunyafyale, ugwe ubagisenie ukuya ni lisyu-lifungulo. Muketile, ugwe ukalimanya i lisyu-lifungulo. I lisiku lililyosa uswe tuli nalyo i lisyu-lifungulo. Lilino, i lisyu-lifungulo umwisyugu, ugwe umenye fiki ili ilyene lyali? ‘Ifoloko-lutindya kangi u nsigo gwa lyundu.’” Alinkuti, “Ikyo kyo iki ugwe kufimbilisigwa ukuyoba pa kipata.”

271 Polelo unnini Miriamu ikugoloka ukusokapo ukusulukila ku kāya, nakalinga na mumo umwene ābagile ukubuka, kangi ukunyela pa mwanya pa kibumba, pási pa lukindi, kangi pási injila *iyi*, kangi pási injila *iyi*, kangi nubukafu na mumo umwene ābagile ukubuka. Umwene alinkubopela nkati nnyumba.

272 Kangi—kangi Amram ālisile itolo ku kāya, kangi Yoshebedi. Kangi, o, abene bāli basulumanie, bikuswiga fyo fiki ifi fyabombigwaga. Umwene alinkuti, “U mwanangu u mpelakisa! U mwanangu u mpelakisa!” Umwene . . .

273 Umwene alinkuti, “Lilino pilikisya itolo.” Alinkuti, “Une nisilepo pa kabalilo ukusuluka pala pa lukindi, kangi u māma u mpelakisa yula umilīsyē ukubika aligwesa mmwanya i lisiku lyosa. Abene bisili munomuno muno mbupalamani ulubunju ulu, kangi abene bataywile untu gwa mwāna aligwesa uyu ālipo mbupalamani.” Kangi alinkuti, “Mumo abene bākutilāga nu kulīla! Lilino, ngamanya, u mwāna gwako, kulikosa akene kali. Kuko u mwānitu ali, Kyalā isakukapakikisya akene.”

274 Polelo akabalilo kalakala i kindukimo kyabukaga . . . [Nkundwe Branham ikukung’usya pa kigemo—Nsimbi.] “O! O! Apo abene bisile, pa kifigo lilino.” Polelo, abene balinkubuka nukuketa. Umma, ukwene kukāli mma. Umwene āli yo Miriamu.

275 Umwene alinkuti, “O! O, Miriamu! Ingila, gwempala! Ngimba kibonike fiki ku mwāna?”

Umwene alinkuti, “Yuba, Une nāli ni njala.”

Alinkuti, “Loli ngimba fiki fibonike ku mwāna?”

276 Alinkuti, “Une kifuki ngomigwe ni njala, māma.” Alinkuti, “O, ntufye u Ntwa! Aleluya! Une ndi kifuki ukukomigwa ni njala, māma.”

Alinkuti, “Loli ngimba fiki fyābonike ku mwāna?”

277 Alinkuti, “Māma, une ndi ni njala fiyo une mbagile ukulya kilikyosa mu nyumba.”

278 Alinkuti, “Uswe tukukwagilaga ugwe i kindukimo ikyakulya, loli ngimba fiki fyābonike ku mwāna?” [Nkundwe Branham ikukung’usya pa kigemo katatu—Nsimbi.]

279 Alinkuti, “O, u mwāna ali kanunu mosa, māma. Mbapo une i kindukimo ikyā kulya. O, une nhobwike fiyo!”

“Loli fiki fyābonike ku mwāna?”

280 “Ena, mbapo une i kindukimo ikya kulya, une itolo ngomigwe ni njala.” Ngimba umwe mubagile ukwinogonela ikyo?

281 Umwene alinkuti, “Miriamu! Uyu yo guso ni nyoko. Ngimba u mwana yula ali kugu?” [Nkundwe Branham ikukung’usya pa kigemo katatu—Nsimbi.]

282 Umwene alinkuti, “Māma, une ngubulile ugwe. U mwāna, une nkabwene akene, kangi akene kali kanunu mosa. Lilino, māma, nyagila une i kindukimo ukuti ndye; une yimbabile. Umwe mumenye, une—une itolo yimbabile.” Mumo ugwe uyilile akabalilo kako ugwe kwisa ku kāya ukufuma ku sukulu, umwe mumenye; o, itolo ugwe kufimbilisigwa ukulya i kindukimo.

Polelo, umwene alinkubuka nukumwagila umwene akasyesye. Alinkuti, “Lilino mbula une.”

283 Kangi umwene ikubuka, “Myangu, myangu, myangu,” ikulya, umwe mumenye, mumo. Alinkuti, “Māma?”

Alinkuti, “Ena, loli ngimba fiki fyabonike ku mwāna?”

284 “Fiki,” alinkuti, “māma . . .” Umwene alinkumbula umwene akapango. Kangi alinkuti, “Māma, ugwe buka sosya panja imyenda gyako iminunu ukukinda, kangi ugwe uyege ni kilundu kibatikigwe, ’nongwa yakuti ugwe kubukaga ukupakikisya u mwāna.” O! O! O!

“Fiki?”

285 Linga ugwe kutaga ikylene, ugwe kwisa kukyagaga kangi. Ngimba ikyo ko kutalusya? Linga ugwe kuyunga ikylene, ugwe kwisa kutagaga ikylene. Linga ugwe kukipa ikylene, kutaga ikylene, ugwe kwisa kukyagaga ikylene. Ngimba uko ko kutalusya?

286 Kangi unnini Miriamu itolo ikulya ukumaliksya. Alinkuti, “Ena.” Alinkuti, “Ugwe kubukaga ku nyumba ya bunyafyale umwisyugu. Kangi kikaya kikikyo mma, loli ugwe kubukaga, ukupigwa, kuyaga kupigwaga ama dola bamia batatu pa ndungu, kangi ni fipinda ifinunu ukukinda fyosa nkisu iki, ukumpakikisya u mwāna gwa gwimwene.”

287 Akabalilo kakwanda mu syambukulu sya nkisu kyosa kuko u māma āhombigwemo siku ukuswila u mwāna gwake mwene. Muketile mumo Kyala ikubombela? [Nkundwe Branham ikukuba amapi gake katatu—Nsimbi.] Aleluya! Ukunwesya u mwāna gwake mwene, kangi ukukaba ama dola bamia batatu pa ndungu panongwa ya ikylene, kangi ifipinda ifinunu nkisu kila. Kyala ikubomba i findu, bule Umwene? Ngimba kikhomba ikylene u kwiputa? [Ikilundilo kikuyoba, “Ena.”] Ngimba ikylene kinunu u kwiputa? [“Ameni.”]

288 Polelo, umwene alinkutendekesya i kilundu kyake. Uswe tukuyaga bengo lilino, uswe tukwigalaga itolo mu miniti. Polelo uswe . . . Umwene alinkweya i kilundu kyake kitendekisye, kangi pási pa nsebwe umwene alinkubuka, itolo nakalinga mumo umwene ábagíle ukubuka. Kangi i kindu ikyakwanda umwe mumenye, umwene alinkwisa; unsikali unywamu ugwaiyolo imile pala ni ngwebo yake ingulumba inywamu, alinkuti, “Ywani ikubuka kula?”

Umwene alinkuti, “Ifoloko ya mpulya kangi unsigo gwa lyundu.”

“Kindaga nkyeni.” Muketile mumo Kyala ikubombela i findu?

289 Alinkubuka ku nsikali unkonge. Pala umwene alinkusōsya ubupanga bwake, alinkuti, “Ugwe gwe ywani? Ywani ikubuka pala?”

Alinkuti, “Ifoloko ya mpulya kangi unsigo gwa lyundu.”

Alinkuti, “Kindaga nkyeni.” Mwe! Muketile mumo Kyala ikubombela i findu?

290 Fyuka mmwanya, buka kéta ukukilania i nyumba ya bunyafyale; ikwandako, kangi bosa ubunyafyale bukusōka, bikusōsya amabupanga gabo. “Ngimba ywani ikubuka kula?”

Alinkuti, “Ifoloko ya mpulya kangi unsigo gwa lyundu.”

“Kindaga nkyeni nkati.”

291 I kindu kyakwanda umwe mumenye, u nnyambala alinkusōka panja, alinkuti, “Ngimba ugwe gwe kakikulu akanini aka u mwimikigwe ikungülila?”

“Ena.”

292 “Kangi ngimba uyu yo nswili ntime gwa mwāna uyu ágigwe ulubunju ulu?”

“Ena.”

293 Alinkuti, “Ena, ntwala umwene nkati.” Polelo umwene ikuntwala u mwāna nkati . . . pamo ikuntwala māma nkati.

294 Kangi—kangi u—u nnini nakamba alinkusōka panja, kangu umwene alinkuti, “Ngimba umenyepo a kandu kalikosa akakufwana na bāna ababugale?”

Umwene alinkuti, “Ena, lwimiko lwako.”

Umwene alinkuti, “Keta ku mwāna yula. Ngimba umwene akaya mmogi?”

“Ena, lwimiko lwako. Ena.”

Alinkuti, “Ngimba ubagile ugwe ukunswila u mwāna umbugale?”

“Ena, lwimiko lwako. Naloliloli.”

²⁹⁵ “Ena,” abene balinkuti, “Une ngukupaga ugwe, umfwalo gwako yo, ama dola bamia batatu pa ndungu.” Hum! Ngimba Kyala akāli nnuu? Kangi alinkuti, “Kangi ugwe ulinafyo ifipinda ifinunu ukukinda fyosa mu nyumba ya bunyafyale, kangi ifyakulya fyake fisakutumigwaga kwa ugwe. Ugwe utikufimbilisigwa nukusōka panja mma nukwakupiya ifyakulya fyako gwimwene mma.” Alinkuti, “Lilino, uyu yo mwāna, yaga mpakikisiyi. Komma ukungwisya pāsi akene.”

“O, komma ukupasya, une ndisakungwisya. Komma ukupasya, une ndisakukagwisya akene.”

“Ugwe ukapege ukupakikisiya ukununu ukukinda kosa kwa akene.”

²⁹⁶ “Komma ukupasya, une ngubombaga. Akene kikuyaga nu bupakikisiyo ubununu ukukinda bosa.” Naloliloli, akene kāli kake mwene, muketile. “Une ngukapaga akene ubupakikisiyo bulabula ubununu ukukinda bosa.”

“Ugwe uketile akene ko kāna kamogi?”

“Fiyoyi ummogi,” umwene alinkuti.

“Umma ndaga.”

²⁹⁷ Ukwigala alinkubuka ku kifigo, pa Miriamu, na māma, nu nnuni Mōse. Kangi akabalilo kako i kifigo kyāli kigaligwa, umwene alinkukelengania. Umwene alinkuti, “Tsk-tsk-tsk! Kangi umwene inogonaga ugwe gwa mwāna *gwake*. Ha-ha-ha-ha-ha!” O, mwe! Umwene alinkukasusutisiya akene.

²⁹⁸ Ngimba umwe ābombile fike? Umwene...Linga umwene alinkyungile umwene, angali umwene abombile fiki? [Ikilundilo kikuyoba, “Ukutaga akene.”—Nsimbi.] Panongwa yakuti, umwene akapele akene ukugomokesya kwa Yuyo Uyu āpele akene kwa umwene, kangi umwene (fiki?) alinkukāga akene, kangi umwene abagile ukukakyunga akene. Lilino kiliku iki kikuboneka linga uswe tukutaga...Linga uswe tukukyunga u moyo gwitu, fiki fikuboneka? [“Uswe tukutagaga ugwene.”] Uswe tukutagaga ugwene. Kangi linga uswe tukupa ugwene ukugomokela kwa Yuyo Uyu ātupele ugwene kwa uswe, ngimba fiki fisakuboneka? [“Uswe twikakukyungaga ugwene.”] Uswe twisakukyungaga ugwene. Ngimba uko kotalusiya?

²⁹⁹ Balinga ba umwe mukulonda ukwisa kuno ukusyungutila ikigemo nu kwiputa? Ngimba ugwe kulonda ukubomba ikylene? Ngimba ugwe kulonda ukuti Yeso akupakikisiyege igwe mumo Umwene ābombile ku bene, u mwāna unnini? Bulebule... Unko uswe twesa, bāna banini, ibungania ukusyungutila i kigemo apa lilino. Ngimba ugwe kubombaga ikylene? Isaga itolo ukusyungutila, fugama ukusyungutila ikigemo. Unko uswe twipute, mwesa ba umwe. Mwesa mwe bāna banini lilino isaga pamwanya apa. Ngimba umwe mwakaganile akapango kangu? [Ikilundilo kikuyoba, “Ena.”—Nsimbi.]

Ngimba umwe mwakaganile kala? Umma ndaga, lilino ugwe gweisa ukusyungutila ku kigemo. Lilino isaga. Mwesa umwe bāna banini, fugama papapa ukusyungutila ikigemo, fugama itolo papapa pasi apo pa—kula pa kigemo. Ikyo kyo ikylene. Mwesa umwe banini umwe ku nyuma, isaga kuno lilino, uswe tukwiputaga. Umma ndaga. Umwe mukulonda ukwisa kuno nu kwiputa. Isaga kuno nukufugama ukusyungutila i kigemo. Uko ko kuyalusya. Lilino, ikyo kyo kinunu. Ikyo itolo kyosa kinunu.

³⁰⁰ Lilino, abamāma, umwe mukulonda ukwisa, numwe, kangi abatāta, umwe mwesa mukulonda mu fwasi ya mikolofwa?

³⁰¹ Lilino une ukubalalusya umwe bāna banini i kindukimo apa. Kéta. Ngimba umwe mukwitika ukuti Yeso abaganile umwe itolo mumo Umwene ābombile kwa Mōse? Ngimba mukwitika ukuti a Bandumi bikukuketesya ugwe bo ulu? Lilino, Kyala ākupele ugwe u moyo, bule Umwene? Lilino, linga ugwe kukyunga u moyo gwako, ngimba fiki fikubonekaga ku gwene? [A bāna nikuyoba, “Kutāga ugwene.”—Nsimbi.] Kuyaga pakutaga ugwene. Loli linga ugwe kugupa ugwene ukugomokesya kwa Yeso ulubunju ulu, polelo kyo kiliku ugwe kubombaga? [“Kukyunga ugwene.”] Kubukaga—kubukaga ukukyunga ugwene. Umwe mukulonda ukuponesya. Lilino umwe mukulonda ukuponesya u moyo gwinu, bule umwe? Kangi umwe mukulonda ukukula ukuya bamāma abanaloliloli kangi abakikulu abanaloliloli, bule umwe; kangi banyambala banaloliloli, balumbilili, kangi na filifyosa? Ngimba umwe mutikulonda ukubomba kila? Lilino, linga umwe mukulonda, polelo umwe bika u moyo gwinu kwa Yeso. Apa po yilipo i njila ya kubombela ikylene. Ugwe yobaga, “Gwempala Yeso, iki kyo kyosa iku une ngukupa kwa Ugwe, kyo moyo gwangu, loli Ugwe ngetesyāga mumo Ugwe gwālinketesīsyē Mōse.”

³⁰² Lilino, linga umwe mwe bakusipo mukulonda ukwisa nukufugama, numwe, bomo mwa umwe bamāma, lumo, ukuti umwe mubagile ukulonda ukufugama apa ulubunju ulu. Ena, ukwene kwigwike kwa umwe, numwe. Linga umwe mukubombaga, isaga, fugama papapa ukugolosya apa. Ikyo kyo kinunu. Apa po alipo u māma ukwisa nu ndumiana gwake unnini. Abagile u munduyumo uyungi?

³⁰³ U tata, bāba, aligwesa gwa umwe, linga umwe mukulonda ukuya nnyambala ugwalwiputo bo yu Amram āli, umwe isaga, fugama, numwe.

³⁰⁴ Māma, linga ugwe kulonda ukuya bo Yoshebedi, fiki, ugwe isaga papapa ukugolosya, fugama, nugwe.

³⁰⁵ Naloliloli, ikylene kya aligwesa. Panongwa yakuti (Fiki?) ugwe uli nu moyo, nugwe. Linga ugwe kukyunga ugwene, ngimba fiki fisakuboneka? [Ikilundilo kikuyoba, “Kutaga ugwene.”—Nsimbi.] Kutaga ugwene. Kangi linga ugwe kupa

ugwene ukugomokesya kwa Yuyo Uyu âkupele ugwene kwa ugwe, ngimba fiki fisakuboneka? [“Kuponesya ugwene.”] Ugwe kwisakuguponesyaga ugwene, ku Bumi bwa bwilanabwila. Uko ko kutalusya. Lilino, ngimba umwe mutisakwibungania ukusyungutila, mwesa ba umwe aba mukubombaga lilino, kangu unko uswe tuyege nu lwiputo na banini aba, kangu na uswe, na bosa lilino.

³⁰⁶ Lisiku lya Māma, i lisiku ilinunu. Kangu lumu ikilo iki, une mbagile ukusanusya ikimanyilo kyangu nu kukindilila nukuyoba iki u māma ābombile, mumo u māma yula ābombile. Umwene yo yuyo alimwanyisye u ndumiana gwake unnini ukundongosya gweza Israeli ku kisu ikya lufingo. O, umwene āli māma ugwanaloliloli. Ngimba umwene akāli māma ugwanaloliloli? [Abanike bikuyoba, “Ena.”—Nsimbi.] Lilino, ugwe ulinagwe u māma ugwanaloliloli, nugwe, kangu māma ikukwiputila ugwe. Umwene āli bāba ugwanaloliloli. Kangu u bāba ikukwiputila ugwe. Kangu lilino uswe tukubukaga ukwiputa palikimo, kangu ukunsuma Yeso ukututula uswe.

Nkundwe Neville, ngimba ugwe ubagile ukwisa, ukufugama na uswe?

³⁰⁷ Kangu unko uswe twinamisye i mitu gytu, kulikosa. Lilino Kalumbu Gertie. . . [U nkubapiano ikwanda ukukuba *Batwala Abene Nkati*—Nsimbi.]

³⁰⁸ Gwempala Tāta Gwakumwanya, akanini aka, akapango akapepe umwisyugu, ukufwana a masiku matali aga gakindilepo, kuko u tāta na māma ugwanaloliloli, u mwitiki ugwanaloliloli, ukwisa kwa Ugwe kangu abene balinkukwiputa Ugwe. Abene bākwitike Ugwe. Bwalipo u butolwe nkisu akabalilo kala. Kangu ngimba uswe tukumanyaga bulebule ukuti kukayako mma u Mōse unnini ugwamwisyugu afugeme ulubunju ulu! Uswe tukumanyaga bulebule ukuti pakayapo mma u Miriamu unnini ugwamwisyugu afugeme ulubunju ulu, yopo, unkikulu-nsololi!

³⁰⁹ O Tāta Gwempala, abanike abanini aba bakuganile Ugwe, kangu abene bisile, bafugeme ku kipingika, basyanie ukuti abene balinago u moyo ugu gukufimbilisigwa ukuponesigwa, kangu abene bikukupa ugwene kwa Ugwe lilino. Kabuno uswe tubalile itolo mu Lisyu Lyako, “Linga ugwe kutaga ugwene, ugwe kwisa kugwagaga ugwene; kangu linga ugwe kuyungu ugwene, ugwe kwisa kutaga ugwene.” Kangu, Tāta, abene batikulonda ukuyungu u moyo gwabo ku bene mma. Abene batikulonda ukuya nu bumi pa bene mma. Abene bikulonda ukupa u moyo gwabo kwa Ugwe, ukuti, mu kupa ugwene, abene babagile ukubwaga u Bumi bwa Syepwa. Tupaga, tupaga ikyene, Ntwa.

³¹⁰ Sayaga bosa abanini balumyana na balindwana ukusyungutila i kigemo. Sayaga a bamāma na batāta aba bali

apa ulubunju ulu. O, i lipyana i Lyako i lyalugano ni kisa filiyaga pa bene bosa. Tuswaga uswe, Ntwa, ukufuma ku mbimbi nu kusalapo kwitu. Egaga u bubine ukufuma pakati pitu.

³¹¹ Tumaga a Bandumi! Aleluya! Kyala, Ugwe Yuyo gwālagile Gabriel, na Bandumi maelifu kalongo balinkuba ku bukūyo, balinga a Bandumi bikwisaga kuno akabalilo kako abene bikukéta aba abapelakisa abanini abanike bafugeme ku kigemo iki ulubunju ulu! Ukusyungutila posa, pamwanya pa kigemo kang'i ukukilania i kipanga iki, bimile a Bandumi ba Kyala. U Gwangumi ugwakusimbasimba ali apa, ikwegelela ingamu pási pa Buku. Abene bikutaga u moyo gwabo, ukuti abene babagile ukugwaga ugwene mwa Kristi! Tupaga ikyene, Ntwa.

³¹² Tukulamba, ukufuma i lisiku ili, ukubuka nkyeni, utubumu twabo utunini tuyege tunoge kang'i twiyufye. Baliyaga bāna bakupilikila ku bapapi bābo kang'i kwa Tata gwabo Gwakumwanya, mpaka i lisiku iki Ugwe kwisa kubakōlelaga abene ku Kāya. Babikisyaga abene mfipapa fyabo ifinini, ukusuluka nkafulafumbi aligwesa. Akabalilo kosa akene kikwikōla mu lusingi, tukulamba a Bandumi ba Kyala bakagutega akene ukubuka mbukinde bwa lugano bwa Kyala. Tupaga ikyene, Ntwa. Kang'i kubumalikisyo bwa nsebwe, abene balikagaga a Kāya kalugano, kang'i u māma gwabo kang'i abaganigwa bābo kula mu Lwimiko, kuko Kyala ikwima pa kipata ukubāmbilila, ilisiku lila. Tupaga ikyene, Tāta.

³¹³ Tuswaga uswe imbibi syitu syosa ni ngilanio. Kang'i tutula uswe ukufuma i lisiku ili ukuya mosa Gwako. Uswe tukubabika a bāna aba mmaboka Gako lilino. Kang'i a bamāma aba na bene, Ntwa, ukuti abene bikuyaga bamāma ba luko ulutalusye pa Lisiku lya Māma ili, akabalilo aka akākukumbusya aka kapegigwe ku bamāma. Kang'i tukulamba abene, ukufuma i lisiku ili, bayege bāmāma banunupo. A bāna baliyaga banunupo. Twesa tuli yaga banunupo, Ntwa, nukukubombela Ugwe nubukulumbapo. Tupaga ikyene, Tāta, kabuno uswe tukusuma ikyene mu Ngamu ya Yeso. Amen.

Lilino unko uswe twimbe akakobelo kanini.

³¹⁴ Ngimba umwe mukwitika Yeso abaponesisye umwe? Ngimba umwe mukulonda Yeso ukuketelela pa umwe lilino, akabalilo kako umwe mukwima mmwanya? Fyusya ikiboko kyako kwa Mwene, bo *ulu* lilino. Une ngulonda umwe musyumbutukile kwa bāba na māma, na kwa bosa ba abene. Syumbutukila injila *iyi*. Lilino kéta kuno, māma nad bāba. Mwesa umwe balindwana na balumiana banini imilila mmwanya. Lilino, balinga aba bikumwitikisya Yeso ukuya Mpoki gwako, kang'i ugwe kuyaga pakunsubila Yeso ukufuma lilino ukukindilila, ukukupakikisya ugwe mumo Umwene ābombile kwa Mōse, unko uswe tukete afiboko fyinu fisōke. Aligwesa gwa umwe. Ikyo kyo kinunu! Lilino fiki fyābonike? Linga ugwe kukyunga

u moyo gwako, ugwe fiki? [Ikilundilo kikuyoba, “Kutaga ugwene.”—Nsimbi.] Kutaga ugwene. Loli linga ugwe kupa ugwene kwa Yeso, kibonekaga kiliku? [“Kukyunga ugwene.”] Ugwe kwisakukyunga ugwene. Lilino, bule linga Yeso akwagile ugwe lilino ulubunju ulu? Kangi ugwe ulu gwa Yeso lilino, bule ugwe? Ugwe uli ndumiana nu ndindwana gwa Yeso.

³¹⁵ Kéta ke binitu abanini aba bimile na māsosi. Mbula une Kyala akasimanya isyo? Ameni. A banyambala na bakikuli ba kilabo! Imilila.

Twala abene nkati ukufuma ku ngunda gwa mbibi;

Twala abene nkati, batwala abene nkati,

Twala banini bala kwa Yeso.

O, *Mumo une Nunganile Yeso*, lilino isaga kunokuno!

O,

Mwesa ba umwe.

. . . mumo une nunganile Yeso,

Fyusya ifiboko fyinu lilino.

O, mumo une nunganile Yeso,

O, mumo une nunganile Yeso,

Panongwa yakuti Umwene alinganile une tasi.

³¹⁶ Ngimba ikyo kikaya kimogi? Lilino *Yeso Abaganile A Bāna Banini Aba Kisu*. Tupapo uswe ifungulo, kalumbu. Lilino umwe mwesa syumbutuka itolo ukusyungutula injila iyi, kwa une, umwe balindwana banini. Une ngulonda ukwimba *Yeso Abaganile A Bāna Banini Aba Kisu*. Balinga bayimenye iyene? Umma ndaga, unko twimbe lilino.

Yeso abaganile abana banini,

Bana bosa ba nkisu;

Bakesefu kangi yelo, batitu kangi belu, abene

bapala mmaso Gake,

Yeso abaganile abana banini ba nkisu.

³¹⁷ Lilino, mwesa ba umwe muli mu busikali lilino. Ngimba mwamenye umwe ikyo? Umwe mumenye umwe mwe busikali bwa Kyala? Lilino, umwe kete itolo kwa une lilino. Kangi imba na une lilino, panongwa yakuti umwe mwe basikali lilino. Ngimba umwe mumenye ikyo? Basikali ba kipingika! Lilino, *Une Lumo Ngabagile Ukukuya*. . . Umwe muyimenye yila? Umma ndaga. Umma ndaga, akabalilo katali aka kakindilepo, u lwimbo lwa sukulu ya Ndungu yaiyolo une nāmanyile.

Une lumo siku. . .

Lilino umwe, na une lilino. [Nkundwe Branham ikutendeka ifimanyilo akabalilo kako ikwimba *Une Ndi Mbusikali Bwa Ntwa*—Nsimbi.]

Une lumu siku ngakuyamo mu bapasi,
 Ukutoga mu bafalasi, ukutusulila undusu;
 Une lumu siku ukupuluka pamwanya pa
 ndugu,
 Loli une ndi mbusikali bwa Ntwa.

Une ndi mbusikali bwa Ntwa,
 O, une n'di mbusikali bwa Ntwa!

Isaga kunokuno na une lilino. Twesa palikimo lilino. Lilino!

Une lumu siku ngakuyamo mu bapasi,
 Ukutoga mu bafalasi, ukutusulila undusu;
 Une lumu siku ukupuluka pamwanya pa
 ndugu,
 Loli une ndi mbusikali bwa Ntwa.

³¹⁸ Umwe mukwitika umwe mubagile ukwimba yila pa mwibene? Isaga pamwanya apa, ndindwana, isaga pamwanya papapa apa. Lilino une ngulonda ugwe ukindengemo mu kufuga kulakula kuko une ngobomba. Isaga syungutila, kunyumba kwa kigemo apa, lilino. Isaga papapa pamwanya apa. Aligwesa gwa umwe, endaga papapa pamwanya apa pápo une ndipo, muketile. Kuyaga pamwanya apa; nayumo ikusyala panja pa kigemo. Isaga papapa pamwanya apa na une. Apo po loli. Kotalusya. Itolo bo *ulu*. Lilino syumbutuka ukusyungutila bo *ulu*, kéta ku kilundilo iki, bo *ulu*. Apo po loli. Une ngulonda ukubanangisya umwe iki a balumiana banunu na balindwana bikubomba ukufuma pápo bammenye Yeso. Lilino, isaga papapa kunyumo apa, balumiana na balindwana. Lilino umwe mwe... Apo po loli. Lilino keta panja pala.

³¹⁹ Lilino akabalilo kako une nguyoba, “Une lumu siku ukukūya mbusikali,” umwe... “ukukuya mu bapasi,” umwe mukuyege, numwe. Akabalilo kako une nguyoba, “Une lumu siku ukutoga mu bafalasi,” umwe mubombege ikindu ikifwane na iki une ngubomba. Lilino syala kunyuma ukufuma kwa une, kunyuma fiyo lilino, pelaga ifwasi. Gomokela kunyuma, gomokela kunyuma, lilino umwe mwitendekisye. Lilino twendega, unko uswe twimbe iyene. [Nkundwe Branham na banike bikubomba ulufugo akabalilo kosa bikwimba—Nsimbi.]

Une lumu siku ngakuyamo mu bapasi,
 (Ketesya!)
 Ukutoga mu bafalasi, ukutusulila undusu;
 Une lumu siku ukupuluka pamwanya pa
 ndugu,
 Loli une ndi mbusikali bwa Ntwa.

O, une ndi mbusikali bwa Ntwa,
 Une ndi mbusikali bwa Ntwa!
 (Mwitendekisye!)

Une lumu siku ngakuyamo mu bapasi,
 Ukutoga mu bafalasi, ukutusulila undusu;
 Une lumu siku ukupuluka pamwanya pa
 ndugu,
 Loli une ndi mbusikali bwa Ntwa.

³²⁰ Ameni! Itolo imaga kimyemye. Balinga bakiganile kila?
 Yoba, “Ameni.”

³²¹ Lilino, Tāta Gwakumwanya, sayaga aba abanini abāna umwisyugu. Abene bo Bako, Ntwa. Abene bakupele u bumi bwabo kwa Ugwe. Abene bikupilika akapango ka Mōse na mumo Ugwe gwalimpakikisye umwene. Abene bikupilika isya māma unnunu nu tāta unnunu yuyo āsukulikile abene nukubaswila abene. Kangi mo mumo a bāna banini aba bali na bamāma na batāta banunu. Kangi une ngusuma, Tāta, ukuti ugwe kwisakukésya pa bene nukubalongolela ukusuluka nkisoko kya kabalilo, kangi a Bandumi ba Kyala balibaponesyaga abene. Bapa...Kangi polelo yaga kubumalikisyo bwa kwambilila, ukubambilila abene mmasiku ga bumalikisyo, Ntwa, Nkitangalala Kyako. Uswe tukusuma mu Ngamu ya Kristi. Ameni.

³²² Lilino umwe mubagile ukugomokela ku fikota fyinu kangi mbula bāba na māma mumo umwe mukwipilikila ubununu. Ameni.

³²³ “Amasiku gosa ga kwendendeka kwabe abene bālongosigwe.” (Umwe muyimenye yila, yópe?)

...mu kwendendeka kwabo abene
 bālongosigwe,
 Ku kisu kya lufingo abene balongosigwe;
 Ni kiboko kya Ntwa mbulongosi naloli,
 Abene balinkutwaligwa ku kiloboko kya
 Kenani.

Aligwesa!

Ikimanyilo kya moto pa kilo,
 Ni kimanyilo kya libingu pa musu,
 Likwelela pamwanya, itolo bo pabutasi,
 Bo abene bikwenda pa njila yitu,
 Isakuyaga mbikisiyi kangi ndongosi,
 Mpaka mmatengele gayege gakindile,
 Kabuno Ntwa, Kyala gwitu, nkabalilo Kake
 akanunu kene
 Isakutulongsyaga uswe ku bwelu ku
 bumalikisyo.

³²⁴ Balinga aba babine ulubunju ulu kangi bikulonda u lwiputo? Unko uswe tukete ikiboko kyako. Panogwa yakuti uswe tukābile panandi, lumu uswe tukusamisya ububombelo bwa

bubumbulusyo mpaka kilo iki, kangi itolo ukupa i lisyu lya lwiputo lilino, panongwa yakuti uswe tukābile panandi.

³²⁵ Ngimba umwe mukyelile akapango akanini? [Ikilundilo kikuyoba, “Ameni!”—Nsimbi.] Umwe mukwinogona akene kāli kanunu ku banike banini? [“Ameni!”] Ena. Uswe—uswe tukubakilania abene fiyo utubalilo twingi. Uswe tungabomba ikyo mma. Muketile, une ndikwagamo siku u lusako ulwa kumanyisya i sukulu ya Ndungu, kangi ulubunju ulu kāli kabalilo ka kuyoba ku bene. Une ngālondaga ukubakatasya umwe mma, loli une nālondaga ukubabula umwe akapango akanini.

³²⁶ Kumbukilaga, bāna banini, ako kakaya kapango akanini akaiyolo aka mukubala kulikosa. Ubo bo Bwanaloli. Ubo bo Bwanaloli! Kyala ābombile kila. Kangi Umwene ali na *ugwe* lilino. Umma ndaga.

³²⁷ Unko uswe twinamisye i mitu gyitu lilino akabalilo kako uswe tukwimba u lwimbo lya kulundukila, polepole, “Ega i Ngamu ua Yeso na ugwe, ukuya ngupili ukufuma ku ndugu aligwesa.” Umma ndaga.

Ega i Ngamu ya Yesu na ugwe,
Mwana gwa busulumanie kangi gwa soka.



UKUMANYISYA PA MŌSE KYA56-0513
(Teaching On Moses)

Ubulumbilili ubu butwaligwe nu Nkundwe William Marrion Branham, ubu pakwanda bwatwaligwe nki Ngereza pa Ndungu kulubunju, Meyi 13, 1956, ku Branham Tabernacle mu Jeffersonville, Indiana, U.S.A., bwegigwe pa busimbe bwa tepi ya magneto kangi busimbigwe kisitakutumula mu ki Ngereza. Ukusimba ukwa mu Kyangonde ubu bwasanusigwe nu kuyabanisigwa na ba Voice of God Recordings.

KYANGONDE

©2022 VGR, ALL RIGHTS RESERVED

VOICE OF GOD RECORDINGS
P.O. BOX 950, JEFFERSONVILLE, INDIANA 47131 U.S.A.
www.branham.org

Ukusasania isya kwegwelelakwegelela

Ukusoka isya kwegwelelakwegelela. Ubwabuke bosa bukanisigwe. Ilibuku ili libagile ukubindikisigwa mfikalatasi pa kompyuta ya kunyumba ukuti ufibombelege imbombo yuyugwe pamo ukubayabilako abangi, kisita kuhombigwa, fiyege fyombo fyakubombela imbombo pakusasania Inongwa inunu isya Yeso Kristi. Ilibuku ili likabagila ukuulisigwa, pamo ukubindigwa ukuti gayege mingimingi, pamo ukusanusigwa pa webusaiti, pamo ukubikigwa mmakina agakusungasunga, pamo ukusanusigwa mu ndimi isingi, pamo ukulibombela imbombo iyakusyagilamo ihela kisita kwitikisigwa mwakalata unsimbigwe ugwa Voice Of God Recordings®.

Linga kulonda upilike inyingi pamo ifyombo ifingi ifi filipo ulisimbilaga ku:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org